

ROYAL CONSTRUCTION
MANUFACTURER OF
CEMENT BRICK, PAVER BLOCK,
COLOR PAVER BLOCK,
CEMENT TILES

FACTORY ADDRESS
TITKURI, KAMARGAON, RANGIA, KAMRUP(RJ)
CALL: +91 88 76 99 50 95, +91 99 57 41 80 39

www.newsnextone.com

e সংবাদ

Sacr to Donate
NEWSNEXTONE.COM

FRIDAY, MAY 9, 2025

শুকুৰবাৰ, ২৫ ব'হাগ, ১৯৪৭ শকাব্দ ■ www.newsnextone.comৰ অনলাইন দৈনিক ■ দ্বিতীয় বছৰ, সংখ্যা ১৩১ Guwahati, Assam || মূল্যঃ এটকা

শত্ৰুৰ মৰণ, নিমিষতে প্ৰতিহত পাক আক্ৰমণ

যুদ্ধ উত্তেজনা! জম্মু, পঞ্জাব, ৰাজস্থানৰ সীমান্ত অঞ্চলত ব্লেকআউট

শ্ৰীনগৰ, ৮ মে': ভয়ংকৰ যুদ্ধ পৰিস্থিতিয়ে আতংকৰ সূচনা কৰিছে ভাৰত-পাকিস্তান সীমান্তত! ভাৰতৰ অপাৰেশ্যন সেন্দূৰ সামৰিক অভিযানৰ পিছতে দুয়োখন **৭ নং পৃষ্ঠাত চাওক**



ব্লেকআউটৰ সময়ত পঞ্জাবৰ অমৃতসৰস্থিত স্বৰ্ণ মন্দিৰৰ দৃশ্য, বৃহস্পতিবাৰে

শাসকীয় দলৰ দাবী 'অপাৰেশ্যন সেন্দূৰ'ত নিহত মাছুদৰ ভাতৃ আব্দুল ৰৌফ

নতুন দিল্লী, ৮ মে': ভাৰতীয় সেনাই নিশা অপাৰেচন **৪ নং পৃষ্ঠাত**

দিল্লীত সম্পন্ন সৰ্বদলীয় বৈঠক, অনুপস্থিত পিএম মোদী



নতুন দিল্লী, ৮ মে': ভাৰতীয় সেনাবাহিনীৰ 'অপাৰেচন সেন্দূৰ'-এ **২ পৃষ্ঠাত চাওক**

বেলুচ আৰ্মীৰ আক্ৰমণত নিহত ১৪ পাক সেনা

পাকিস্তানত গৃহযুদ্ধ!

লাহোৰ, ৮ মে': ভাৰতৰ আক্ৰমণত থৰহৰি কম্পমান পাকিস্তানে **৪ নং পৃষ্ঠাত**

নিশিকান্তক ক'টৰ ভৎসনা


নতুন দিল্লী, ৮ মে': উচ্চতম ন্যায়ালয় আৰু মুখ্য ন্যায়াধীশক লৈ তিৰ্যক মন্তব্য কৰি তীব্ৰ বিতৰ্কৰ **২ পৃষ্ঠাত**

ভাৰতৰ সামৰিক ঘাটিত আক্ৰমণৰ ব্যৰ্থ পৰিকল্পনা ইছলামাবাদৰ

পাকিস্তানৰ বুকুত ঘাঁ কৰি ভাৰতীয় সেনাৰ প্ৰত্যুত্তৰ

ভাৰতৰ ড্ৰ'ন আক্ৰমণত বিধ্বস্ত পাক এয়াৰ ডিফেন্স

● সীমান্তত পাকিস্তানী সেনাৰ গোলাবৰ্ষণত নিহত ১৬ জন ভাৰতীয়, ভাৰতে প্ৰত্যুত্তৰ দি কৰিলে ড্ৰ'ন আক্ৰমণ



নতুন দিল্লী, ৮ মে': পাকিস্তানৰ মাটিত ভাৰতৰ অপাৰেচন সেন্দূৰৰ পিছতে চৰম উত্তেজনাই বিৰাজ কৰিছে ভাৰত- **৩ পৃষ্ঠাত**

আকাশ মার্গতে ধ্বংস পাক অভিসন্ধি

ভাৰতৰ ১৫টাকৈ সামৰিক ঘাটিক লক্ষ্য কৰি ড্ৰ'ন আক্ৰমণ

শ্ৰীনগৰ,, ৮ মে': পেহেলগামত ভাৰতৰ নিৰীহ ২৬ জনকৈ পৰ্যটকক নৃশংস হত্যাকাণ্ডৰ **২ পৃষ্ঠাত**



খ্ৰীষ্টান বিশ্বই পালে প্ৰথমগৰাকী মাৰ্কিন পোপ

লিঅ' চতুৰ্দশ... বৰাট প্ৰেৰষ্ট নতুন পোপ নিৰ্বাচিত

ভেটিকান চিটি, ৮ মে': ভেটিকানৰ চিষ্টাইন চেপেলৰ চিমনীৰ পৰা ওলোৱা ধোঁৱাৰ সংকেতৰ মাজেৰে **৭ নং পৃষ্ঠাত**



নিৰাপত্তা উপদেষ্টা, গৃহ সচিবৰ সৈতে বৈঠক

সীমান্ত পৰিস্থিতিৰ পৰ্যালোচনা প্ৰধানমন্ত্ৰী মোদীৰ




নতুন দিল্লী, ৮ মে': পাকিস্তানৰ ভূমিত ভাৰতৰ অপাৰেচন সেন্দূৰ আৰু ভাৰত-পাকিস্তান উত্তেজনাৰ মাজতে আজি এক **৫ নং পৃষ্ঠাত**

ভুৱা দাবী ইছলামাবাদৰ পাকিস্তানে ব্যৱহাৰ কৰা নাই চীনা যুদ্ধবিমান!

শ্ৰীনগৰ, ৮ মে': পাকিস্তানে ভাৰতৰ বিৰুদ্ধে চীনা যুদ্ধবিমান ব্যৱহাৰ কৰা বুলি দাবী কৰিছিল। চীনৰ বিদেশ **৪ নং পৃষ্ঠাত চাওক**

সাংস্কৃতিক ক্ষেত্ৰতো যুদ্ধৰ প্ৰভাৱ ভাৰতত নিষিদ্ধ পাকিস্তানী ছবি, ছিৰিজ



নতুন দিল্লী, ৮ মে': পেহেলগাম সন্ত্ৰাসবাদী আক্ৰমণৰ পৰিপ্ৰেক্ষিতত ৰাষ্ট্ৰীয় নিৰাপত্তাক প্ৰাধান্য দি অ'টিটি **৫ পৃষ্ঠাত চাওক**

■ প্রথম পৃষ্ঠাৰ পৰা...

পাকিস্তান আৰু পাকিস্তান অধিকৃত কাশ্মীৰৰ ৯ টা সন্ত্ৰাসবাদী শিবিৰ ধ্বংস কৰাৰ এদিন পিছতে বৃহস্পতিবাৰে পুৱা ১১ বজাত নতুন দিল্লীৰ সংসদত এখন সৰ্বদলীয় বৈঠক অনুষ্ঠিত হয়।
প্রতিৰক্ষা মন্ত্ৰী ৰাজনাথ সিঙৰ সভাপতিত্বত অনুষ্ঠিত বৈঠকত অপাৰেচন সেন্দূৰৰ সফলতা আৰু ভৱিষ্যতৰ পদক্ষেপৰ বিষয়ে আলোচনা কৰা হয়। এই অভিযানত এই পৰ্যন্ত ১০০ জন সন্ত্ৰাসবাদী নিহত হোৱা বুলি বৈঠকত অৱগত কৰি প্রতিৰক্ষা মন্ত্ৰী ৰাজনাথ সিঙে কয় যে এতিয়াও অভিযান অব্যাহত আছে। লক্ষণীয়ভাৱে, পুনৰ সৰ্বদলীয় বৈঠকত প্রধানমন্ত্ৰী মোদীৰ অনুপস্থিতিক লৈ প্রশ্ন উত্থাপন কৰিছে বিৰোধী দলসমূহে। এই বৈঠকত গৃহমন্ত্ৰী অমিত শ্বাহ, বিত্তমন্ত্ৰী নিৰ্মলা সীতাৰমণ, লোকসভাৰ বিৰোধী দলপতি ৰাছল গান্ধীৰ লগতে অন্যান্য কেন্দ্ৰীয় মন্ত্ৰী আৰু বিৰোধী নেতাসকল উপস্থিত থাকে। ৰাজনাথ সিঙে কয় যে অভিযান এতিয়াও অব্যাহত থকাৰ বাবে কাৰিকৰী সবিশেষ প্ৰকাশ কৰা হোৱা নাই। কিন্তু সকলো ৰাজনৈতিক দলে একেলগে চৰকাৰ আৰু সামৰিক বাহিনীক সমৰ্থন কৰি একতাৰ বাৰ্তা প্ৰেৰণ কৰিছে। সংসদীয় পৰিক্ৰমা মন্ত্ৰী কিৰেন ৰিজিজুৱে কয় যে ৰাজনৈতিক দলসমূহেই হৈছে ৰাইজৰ কণ্ঠ। আজি

■ প্রথম পৃষ্ঠাৰ পৰা...

পিছতে ৬ মে'ৰ নিশা ভাৰতে পাকিস্তানৰ ৯ টা স্থানত এয়াৰ ষ্ট্ৰাইক কৰি শতাধিক সন্ত্ৰাসবাদী নিহত কৰা বুলি আজি প্রতিৰক্ষা মন্ত্ৰী ৰাজনাথ সিঙে প্ৰকাশ কৰিছে। ৬ মে'ত পাক সন্ত্ৰাসবাদীৰ ঘাটত ভাৰতে কৰা আক্ৰমণৰ পিছতে জম্মু-কাশ্মীৰ, ৰাজস্থান আৰু পঞ্জাব সীমান্তৱৰ্তী এলেকাত নিৰীহ লোকক লক্ষ্য কৰি পাকিস্তানী সেনাই গুলীবৰ্ষণ কৰি আহিছে। ফলত এজন সেনা জোৱান শ্বহীদ হোৱাৰ লগতে প্ৰায় ১৫ গৰাকী নিৰীহ লোকে প্ৰাণ হেৰুৱাইছে। পাকিস্তানে সীমান্তৱৰ্তী গাঁৱৰ নিৰীহক যে টাৰ্গেট কৰিছিল তেনে নহয়, পাকিস্তানে বৃহৎ পৰিকল্পনা কৰিছিল। কিন্তু ভাৰতে সকলো পৰিকল্পনা পানী কৰি দিয়ে। ভাৰতীয় প্রতিৰক্ষা মন্ত্ৰালয়ে জাৰি কৰা বিবৃতি অনুসৰি ৭ মে'ৰ নিশাৰে পৰা ৮ মে'ৰ পুৱালৈ পাকিস্তানে উত্তৰ আৰু পশ্চিম ভাৰতীয় সেনাৰ বিভিন্ন সামৰিক ঘাটক লক্ষ্য কৰি ড্ৰোন আৰু মিছাইল আক্ৰমণ কৰিছিল। কিন্তু সকলো মিছাইল আকাশতে ধ্বংস কৰি পেলায় ভাৰতীয় সেনাই। পাকিস্তানে ভাৰতৰ আৱন্তিপুৰা, শ্ৰীনগৰ, জম্মু,

■ প্রথম পৃষ্ঠাৰ পৰা...

সূচনা কৰিছিল বিজেপি সাংসদ নিশিকান্ত ডুবেই। বিজেপি সাংসদজনৰ এনে মন্তব্যক এতিয়া তীব্ৰ ভাষাৰে গৰিহণা দিছে উচ্চতম ন্যায়ালয়ে। আদালতে এই মন্তব্যক 'দায়িত্বহীনতাৰ লক্ষণ' বুলি অভিহিত কৰে। অৱশ্যে নিশিকান্তৰ বিৰুদ্ধে কঠোৰ ব্যৱস্থা লোৱাৰ আবেদন আজি আদালতে খাৰিজ কৰে। উচ্চতম ন্যায়ালয়ে স্পষ্টকৈ উল্লেখ কৰে যে এনে হাস্যকৰ বক্তব্যত মৰহি যাবলৈ আদালত কোনো ফুল নহয়। মুখ্য ন্যায়াধীশ সঞ্জীৱ খান্নাই

দিল্লীত সম্পন্ন সৰ্বদলীয়

সকলোৱে একেলগে কথা ক'লে, সেয়াই আমাৰ সফলতা। যিহেতু অপাৰেচন সেন্দূৰৰ প্ৰথম সাফল্যৰ পিছত এই অভিযান অব্যাহত আছে, সেয়েহে ইয়াৰ সবিশেষ প্ৰকাশ কৰাটো উপযুক্ত নহয়। তেওঁ দেশবাসীক ভুৱা বাতৰি আৰু অপপ্ৰচাৰৰ পৰা সাৱধান হ'বলৈ আহ্বান জনায়। লগতে প্ৰধানমন্ত্ৰী মোদীৰ অনুপস্থিতিৰ কথাও উল্লেখ কৰে। ৰাজ্যসভাৰ বিৰোধী দলপতি মল্লিকাৰ্জুন খাৰ্গৈয়ে কয় যে আমি চৰকাৰৰ সৈতে আছোঁ। তেওঁ মোদীৰ অনুপস্থিতিত প্রশ্ন উত্থাপন কৰি কয় যে প্ৰধানমন্ত্ৰীয়ে হয়তো নিজকে সংসদৰ ওপৰত বুলি ভাবিব পাৰে। সময় আহিলে চাম। অৱশ্যে এই সংকটৰ সময়ত আমি সেনাৰ কাষত থিয় দিছোঁ। তেওঁ কয় যে বৈঠকৰ সময়ত চৰকাৰে কিছু গোপনীয় তথ্য প্ৰকাশ কৰিব নোৱাৰিলে, যিটো আমি বুজি পাওঁ। এআইএমআইএমৰ মুৰব্বী আছাদুদ্দিন ওৱেইছিয়ে কয় যে পেহেলগাম আক্ৰমণৰ বাবে দায়ী দ্য ৰেজিষ্টেচন ফ্ৰণ্ট (টিআৰএফ)ক ৰাষ্ট্ৰসংঘৰ নিৰাপত্তা পৰিষদে সন্ত্ৰাসবাদী সংগঠন হিচাপে ঘোষণা কৰিব লাগে। তেওঁ বিশ্বব্যাপী অভিযানৰ আহ্বান জনায়। তেওঁ পাকিস্তানক এফ এ টি এফৰ ব্লেক লিষ্টলৈ ঘূৰাই অনাৰ পৰামৰ্শও আগবঢ়ায়। লগতে তেওঁ কয় যে অপাৰেচন

ভাৰতৰ ১৫টাকৈ সামৰিক

পাঠানকোট, অমৃতসৰ, কপুৰথলা, জলন্ধৰ, লুধিয়ানা, আদমপুৰ, বঠিন্ডা, চাণ্ডীগড়, নল, ফলোদি, উত্তৰলায় আৰু ভূজৰ সামৰিক ঘাটক লক্ষ্য কৰি লৈছিল। ভাৰতৰ সংহত প্ৰতি-ড্ৰোন ব্যৱস্থাবে (Integrated Counter UAS Grid) সকলো প্ৰত্যাক্ৰমণ সফলভাৱে প্ৰতিহত কৰিবলৈ সক্ষম হৈছিল। প্রতিৰক্ষা মন্ত্ৰালয়ৰ মতে, এই প্ৰত্যাক্ৰমণৰ পৰা সংগ্ৰহ কৰা ধ্বংসাৱশেষৰ পৰীক্ষাৰ জৰিয়তে পাকিস্তানৰ পৰা হোৱা আক্ৰমণ বুলি নিশ্চিত কৰা হৈছে। ৰক্ষা মন্ত্ৰালয়ে লগতে জনায় যে প্ৰতিশোধস্বৰূপে ভাৰতীয় সেনাই পাকিস্তানৰ বহু ঠাইত থকা আকাশী প্রতিৰক্ষা ৰাডাৰ আৰু ব্যৱস্থাসমূহ লক্ষ্য কৰি আক্ৰমণ কৰে। লাহোৰৰ এটা প্রতিৰক্ষা প্ৰণালী (এয়াৰ ডিফেন্স ছিষ্টেম) সম্পূৰ্ণৰূপে ধ্বংস হয়। প্ৰকাশিত খবৰ মতে, আজি পুৱাই ভাৰতীয় সেনাই পাকিস্তানৰ বহু স্থানত থকা এয়াৰ ডিফেন্স ছিষ্টেম (ৰাডাৰ) আৰু প্ৰণালীসমূহ লক্ষ্য কৰি আক্ৰমণ চলায়। পাকিস্তানৰ আক্ৰমণৰ প্ৰত্যুত্তৰ ভাৰতেও সমানে দিছে। বিশ্বস্ত সূত্ৰৰ পৰা পোৱা

সেন্দূৰৰ পিছত কাশ্মীৰত পাকিস্তানৰ মুখামুখি হোৱাৰ এয়া এক সুযোগ। পুণ্ডত প্ৰাণ হেৰুওৱাসকলক সন্ত্ৰাসবাদৰ বলি বুলি ঘোষণা কৰি ক্ষতিপূৰণৰ ব্যৱস্থা কৰক চৰকাৰে। বিজেডি নেতা সম্মিত পাট্ৰাই দলৰ স্থিতি পুনৰ ব্যক্ত কৰি কয়, বিজেডিয়ে সেনাক সম্পূৰ্ণ সমৰ্থন কৰে। দেশৰ সাৰ্বভৌমত্ব আৰু নাগৰিকৰ জীৱন ৰক্ষাৰ বাবে সেনাই যি প্ৰয়োজন বুলি ভাবে তাকেই কৰিব। আপৰ সাংসদ সঞ্জয় সিঙে কয়, 'অপাৰেচন সেন্দূৰত ১০০ জন সন্ত্ৰাসবাদী নিহত হোৱা বুলি প্রতিৰক্ষা মন্ত্ৰীয়ে কৈছে। এয়া চলি থকা অভিযান। এই বৈঠকত ছবি দেখুওৱা হৈছিল, য'ত শিবিৰত উপস্থিত আছিল পাকিস্তানী সেনা বিষয়া, নিষিদ্ধ আমেৰিকান সন্ত্ৰাসবাদী। এতিয়া স্পষ্ট যে পাকিস্তানে সন্ত্ৰাসবাদক সমৰ্থন কৰে।' পুণ্ড কাণ্ডৰ ওপৰত হোৱা আলোচনাৰ বিষয়েও তেওঁ কয়। চৰকাৰে আশ্বাস দিছে যে প্ৰতিটো ঘটনাত নজৰ ৰখা হৈছে আৰু প্ৰতিটো কাৰ্যৰ প্ৰতি সঁহাৰি জনোৱা হ'ব। কংগ্ৰেছৰ সাংসদ প্ৰমোদ তিৱাৰীয়ে কয় যে আমি চৰকাৰ আৰু সেনাৰ লগত আছোঁ। সন্ত্ৰাসবাদৰ বিৰুদ্ধে আমাৰ স্থিতি শক্তিশালী। কিন্তু যিহেতু প্ৰধানমন্ত্ৰী দিল্লীত থকাৰ পিছতো বৈঠকত উপস্থিত নহ'ল, সেয়েহে প্ৰধানমন্ত্ৰী থাকিলে ভাল হ'ল হয় বুলি তেওঁ কয়।

তথ্য অনুসৰি, লাহোৰত থকা এটা (এয়াৰ ডিফেন্স ছিষ্টেম) বায়ু প্রতিৰক্ষা প্ৰণালী সম্পূৰ্ণভাৱে ধ্বংস কৰা হৈছে। ----কয় মন্ত্ৰালয়ে। ইপিনে, পাকিস্তানে কুপুৱাৰা, বাৰামুল্লা, উৰী, পুণ্ড, মেক্কাৰ আৰু ৰাজৌৰী সীমান্ত খণ্ডত অযৌক্তিকভাৱে মৰ্টাৰ আৰু কামানৰ আক্ৰমণ বৃদ্ধি কৰিছে। এই আক্ৰমণত তিনিগৰাকী মহিলা আৰু পাঁচটি শিশুসহ ১৬ জন নিৰীহ লোকে প্ৰাণ হেৰুৱাইছে হৈছে। তাৰ প্ৰত্যুত্তৰত ভাৰতে বাধ্য হৈ পাকিস্তানৰ এই কামান আৰু মৰ্টাৰ আক্ৰমণৰ প্ৰত্যুত্তৰ দিব লগা হয়। ৬ মে'ৰ নিশা ভাৰতীয় সেনাই লক্ষ্যভেদী আক্ৰমণ অপাৰেচন সেন্দূৰৰ দ্বাৰা ২২ এপ্ৰিলৰ পেহেলগামত হোৱা প্ৰাণঘাতী সন্ত্ৰাসবাদী আক্ৰমণত নিহত ২৬ জনৰ প্ৰতিশোধ লয়। এই অভিযান পুৱা ১.০৪ বজাৰ পৰা ১.৩০ বজাত সন্ত্ৰাসবাদীৰ ঘাটত কৰা হয়। কৰ্ণেল শ্বফিয়া কুৰেশ্বী আৰু উইং কমাণ্ডাৰ ভোমিকা সিঙে সংবাদ মাধ্যমক জনায় যে অপাৰেচন সেন্দূৰত লক্ষ্যস্থল নিৰ্বাচন কৰা হৈছিল বিশ্বাসযোগ্য তথ্যৰ ভিত্তিত।

নিশিকান্তক ক'টৰ ভৰ্তসনা

কয়, "তেওঁৰ মন্তব্যই উচ্চতম ন্যায়ালয় আৰু ইয়াৰ ন্যায়াধীশসকলৰ ওপৰত অভিযোগ উত্থাপন কৰি মানুহৰ দৃষ্টি আকৰ্ষণ কৰাৰ প্ৰৱণতা প্ৰতিফলিত কৰিছে।" লগতে নিশিকান্তৰ মন্তব্যই সংবিধান, আদালত আৰু ন্যায়াধীশক অপমান কৰা বুলিও তেওঁ কয়। উল্লেখ্য যে যোৱা মাহত সংবাদ মাধ্যমৰ এক সাক্ষাৎকাৰত নিশিকান্তই কয় যে ভাৰতত সংঘটিত হোৱা সকলো গৃহযুদ্ধৰ বাবে মুখ্য ন্যায়াধীশ সঞ্জীৱ খান্না দায়ী। তেওঁ আৰু অভিযোগ কৰে যে

দেশত ধৰ্মীয় যুদ্ধ উচটনি দিয়াৰ বাবে কেৱল উচ্চতম ন্যায়ালয়েই দায়বদ্ধ। এই বক্তব্যৰ পিছতে আৰম্ভ হৈছিল বৃহৎ বিতৰ্কৰ। আদালতে কয় যে ঘণামূলক ভাষণ কোনো ধৰণে সহ্য কৰিব নোৱাৰি। ই সমাজত বিভাজনৰ সৃষ্টি কৰে আৰু সাম্প্ৰদায়িক সম্প্ৰীতি বিনষ্ট কৰে। বিভিন্ন সম্প্ৰদায়ৰ মাজত বিশৃংখলতা সৃষ্টি কৰাটো অপৰাধমূলক কাৰ্য। কিন্তু আদালতে এই গোচৰত কঠোৰ ব্যৱস্থা লোৱাৰ পৰিৱৰ্তে নিশিকান্তক সকায়াই দিয়াটো বাছি লয়।

■ প্রথম পৃষ্ঠাৰ পৰা...

পাকিস্তানৰ বুকুত ঘাঁ কৰি ভাৰতীয় সেনাৰ

পাকিস্তান সীমান্তত। বুধবাৰে নিশা পাকিস্তানে উত্তৰ আৰু পশ্চিম ভাৰতৰ একাধিক সামৰিক সংস্থাপন লক্ষ্য কৰি ড্ৰ'ন আৰু মিছাইল আক্ৰমণৰ চেষ্টা চলায়। ইয়াৰ ভিতৰত আছিল আৱন্তিপোৰা, শ্ৰীনগৰ, জম্মু, পাঠানকোট, অমৃতসৰ, কাপুৰথানা, জলন্ধৰ, লুধিয়ানা, আদমপুৰ, বাথিণ্ডা, চণ্ডীগড়, নল, ফালোডী, উত্তৰলাই আৰু ভূজ আদি গুৰুত্বপূৰ্ণ স্থান। ভাৰতৰ প্ৰতিৰক্ষা মন্ত্ৰালয়ে এই আক্ৰমণ সম্পূৰ্ণৰূপে প্ৰতিহত কৰা বুলি জানিবলৈ দিয়ে। এক সংহত কাউণ্টাৰ ইউ এ এছ গ্ৰীড আৰু এয়াৰ ডিফেন্স ছিষ্টেমৰ সহায়ত এই পাকিস্তানী আক্ৰমণ বিফল কৰে ভাৰতে। বিভিন্ন স্থানৰ পৰা আক্ৰমণৰ ধ্বংসাৱশেষ উদ্ধাৰ কৰা হৈছে, যাৰ পৰা পাকিস্তানৰ আক্ৰমণৰ প্ৰমাণ পোৱা গৈছে। ইয়াৰ প্ৰতিক্ৰিয়াস্বৰূপে ভাৰতীয় সেনাই একাধিক পাকিস্তানী এয়াৰ ডিফেন্স ৰাডাৰ আৰু ছিষ্টেমত আঘাত কৰে। ইয়াৰ ভিতৰত আছিল লাহোৰ আৰু ৰাৱালপিন্ডিৰ দৰে গুৰুত্বপূৰ্ণ স্থান। পাকিস্তানে নিজেই স্বীকাৰ কৰিছে যে লাহোৰৰ এয়াৰ ডিফেন্স ছিষ্টেম অক্ষম হৈ পৰিছে আৰু এই আক্ৰমণত চাৰিজন লোক আহত হৈছে। ইয়াৰ উপৰি পাকিস্তানৰ এইচ কিউ-৯ এয়াৰ ডিফেন্স মিছাইল লঞ্চাৰ ব্যাপক ক্ষতি হোৱাৰ খবৰ পোৱা গৈছে। ভাৰতৰ প্ৰতিৰক্ষা মন্ত্ৰালয়ে কয় যে ভাৰতে পাকিস্তানৰ আক্ৰমণৰ সমান তীব্ৰতাৰে প্ৰত্যুত্তৰ দিছে। ইফালে পাকিস্তানে মৰ্টাৰ আৰু গধুৰ আৰ্টিলাৰী ব্যৱহাৰ কৰি কুপৱাৰা, বাৰামুল্লা, উৰি, পুঞ্চ, মেন্ধৰ আৰু ৰাজৌৰী ছেক্টৰত নিয়ন্ত্ৰণ ৰেখাৰ সমীপত অবিৰতভাৱে গুলীচালনা কৰি আছে। তিনিগৰাকী মহিলা আৰু ৫ টা শিশুকে ধৰি ১৬ জন নিৰীহ লোকে প্ৰাণ হেৰুৱাইছে পাকিস্তানৰ আক্ৰমণত। ভাৰতীয় সেনাই এই নৃশংস আক্ৰমণৰ ফলত ক্ষতিগ্ৰস্ত সাধাৰণ নাগৰিকৰ সৈতে থিয় দিছে আৰু পাকিস্তানৰ এই আক্ৰমণৰ প্ৰতি সঁহাৰি জনাব বুলি কয়। সেনাই অপৰোচনামূলক আচৰণৰ প্ৰতিশ্ৰুতি দিছে যদিও পাকিস্তানে এনে আক্ৰমণ অব্যাহত ৰাখিলে

কঠোৰ ব্যৱস্থা গ্ৰহণ কৰা হ'ব। এই ঘটনাৰ মাজতে ৰাৱালপিন্ডি ক্ৰিকেট ষ্টেডিয়ামত ভাৰতীয় ড্ৰোন আক্ৰমণৰ খবৰ পোৱা গৈছে। এই আক্ৰমণত ষ্টেডিয়ামখনৰ ব্যাপক ক্ষতি হয়। ফলত পাকিস্তান ক্ৰিকেট ব'ৰ্ডে পাকিস্তান ছুপাৰ লীগৰ বাকী থকা মেচসমূহ পিছুৱাই দিয়াৰ সিদ্ধান্ত গ্ৰহণ কৰিছে। আজি পেছৱাৰ জালমি আৰু কৰাচী কিংছৰ মাজত এখন মেচ অনুষ্ঠিত হোৱাৰ কথা আছিল যদিও ড্ৰ'ন আক্ৰমণৰ পিছত এই মেচকে ধৰি বাকী সকলো মেচ কৰাচীলৈ স্থানান্তৰ কৰা হৈছে। পিচিবিয়ৈ কয় যে প্ৰথমতে কৰাচীত এই মেচসমূহ আয়োজন কৰা হ'ব যদিও ডুবাই আৰু দোহাক বিকল্প স্থান হিচাপেও বিবেচনা কৰি আছে। মন কৰিবলগীয়া যে কালি পিচিবিয়ৈ পিএছএলৰ মেচসমূহ নিৰ্ধাৰিত সময়ত আগবাঢ়িব বুলি ঘোষণা কৰিছিল যদিও আজিৰ ড্ৰোন আক্ৰমণে পৰিস্থিতি সলনি কৰি পেলায়। আনহাতে, ভাৰতীয় ক্ৰিকেট নিয়ন্ত্ৰণ ব'ৰ্ডে ধৰমশালাত অনুষ্ঠিত হ'বলগীয়া আইপিএল মেচৰ স্থান সলনি কৰাৰ সিদ্ধান্ত লৈছে। অৱশ্যে বৃহস্পতিবাৰে পঞ্জাব কিংছ আৰু দিল্লী কেপিটেলছৰ মাজত অনুষ্ঠিত হ'বলগীয়া নিৰ্ধাৰিত খেলখন সচৰাচৰৰ দৰেই ধৰমশালাত অনুষ্ঠিত হয়। তাৰ পিছত মুম্বাই ইণ্ডিয়ানছৰ বিৰুদ্ধে হ'বলগীয়া পঞ্জাব কিংছৰ পৰৱৰ্তী খেলখন এতিয়া আহমেদাবাদৰ নৱেন্দ্ৰ মোদী ষ্টেডিয়ামলৈ স্থানান্তৰ কৰা হৈছে। বাকী থকা আইপিএলৰ খেলসমূহ নিৰ্ধাৰিত অনুযায়ী অব্যাহত থাকিব। উল্লেখ্য যে ভাৰতে ৭ মে'ৰ মধ্যৰাত্ৰি 'অপাৰেচন সেন্দূৰ' আৰম্ভ কৰে। এই অভিযানত পাকিস্তানৰ মুজাফ্ফৰাবাদ, কোটলি, চিয়ালকোট, বৰ্নালা আৰু বাহাৱালপুৰৰ ৯ টা সন্ত্ৰাসবাদী ঘাটি আৰু পাকিস্তান অধিকৃত কাশ্মীৰত আক্ৰমণ সংঘটিত হয়। এই ঘটিবোৰত লক্ষৰ-ই-তৈবা, হিজবুল মুজাহিদ্দীন আৰু জইছ-ই-মহম্মদৰ উগ্ৰপন্থীয়ে অনুপ্ৰৱেশৰ বাবে ব্যৱহাৰ কৰিছিল। ২২ এপ্ৰিলত পেহেলগামত ২৬ জন লোকৰ প্ৰাণ হেৰুৱাৰ

প্ৰতিশোধ হিচাপে এই অভিযান চলায় ভাৰতে। লক্ষৰ-ই-তৈবাৰ ফ্ৰন্ট সংগঠন দ্য ৰেজিষ্টেল ফ্ৰন্ট (টিআৰএফ)-এ এই আক্ৰমণৰ দায়িত্ব স্বীকাৰ কৰিছিল। ইফালে ভাৰতৰ এই সামৰিক অভিযানে নিৰীহ লোকক লক্ষ্য কৰি লোৱাৰ অভিযোগ উত্থাপন কৰে পাকিস্তানে। পাকিস্তানে দাবী কৰে যে ভাৰতে সাধাৰণ নাগৰিক আৰু ধৰ্মীয় স্থানত আক্ৰমণ কৰিছে। ইয়াৰ উত্তৰত ভাৰতৰ বৈদেশিক সচিব বিক্ৰম মিশ্ৰীয়ে কয় যে আমাৰ লক্ষ্য আছিল কেৱল উগ্ৰপন্থীৰ ঘাটি। পাকিস্তানে সন্ত্ৰাসবাদীৰ ৰাজ্যিক মৰ্যাদাৰে শেষকৃত্য কৰিছে, সেয়া তেওঁলোকৰ প্ৰথা হ'ব পাৰে, কিন্তু আমাৰ বাবে ই হাস্যকৰ। লগতে উগ্ৰপন্থী প্ৰশিক্ষণৰ বাবে পাকিস্তানে ধৰ্মীয় স্থান ব্যৱহাৰ কৰি আছে বুলিও তেওঁ কয়। পুঞ্চত সংখ্যালঘু জনগোষ্ঠীৰ ওপৰত কৰা আক্ৰমণত তিনিজন লোক নিহত হয়। এই পৰ্যন্ত পাকিস্তানৰ গোলাবৰ্ষণত ১৬ জন সাধাৰণ নাগৰিকে প্ৰাণ হেৰুৱাইছে আৰু ৫৯ জন আহত হৈছে। ইফালে আজি প্ৰধানমন্ত্ৰী নৱেন্দ্ৰ মোদীয়ে ৰাষ্ট্ৰীয় নিৰাপত্তা উপদেষ্টা অজিত ডোভাল আৰু গৃহ সচিব গোবিন্দ মোহনৰ সৈতে বৈঠকত মিলিত হয়। বিভিন্ন মন্ত্ৰালয়ৰ সচিবৰ সৈতেও উচ্চ পৰ্যায়ৰ আলোচনাত মিলিত হয়। মোদীয়ে গুৰুত্ব আৰোপ কৰে যে ৰাষ্ট্ৰীয় নিৰাপত্তাৰ বিষয়ত সকলো মন্ত্ৰালয় আৰু সংস্থাৰ মাজত নিৰৱচ্ছিন্ন সমন্বয় থাকিব লাগিব। তেওঁ জৰুৰীকালীন সঁহাৰি আৰু আভ্যন্তৰীণ যোগাযোগ ব্যৱস্থাৰ ওপৰত গুৰুত্ব আৰোপ কৰে। প্ৰতিৰক্ষা মন্ত্ৰী ৰাজনাথ সিঙে আজি বিৰোধী দলসমূহক কয় যে অপাৰেচন সেন্দূৰত প্ৰায় ১০০ উগ্ৰপন্থী নিহত হৈছে। কালি তেওঁ লগতে কয় যে এই অভিযানত কোনো নিৰীহ লোকৰ ক্ষতি হোৱা নাই, কেৱল পেহেলগাম আক্ৰমণৰ বাবে দায়ী উগ্ৰপন্থীকহে লক্ষ্য কৰি লোৱা হৈছে। তেওঁ স্পষ্টকৈ কয় যে পাকিস্তানে যদি কোনো দুপ্তামি দেখুৱায় তেন্তে ভাৰত পিছুৱাই নাযায়।

■ প্রথম পৃষ্ঠাৰ পৰা...

নাগৰিকলৈ নিৰ্দেশনা মাৰ্কিন কনছুলেটৰৰ

মাজতে লাহোৰত ভাৰতৰ ড্ৰোন নিষ্ক্ষেপ, সম্ভাব্য আকাশমৰ্গ উলংঘাৰ বাতৰিৰ পিছতে নিজ দেশৰ নাগৰিকলৈ কঠোৰ নিৰ্দেশনা জাৰি কৰিছে আমেৰিকাৰ কনছুলেট জেনেৰেলে। লাহোৰত থকা সকলো আমেৰিকান জোৱানক নিৰাপদ আশ্ৰয় শিবিৰত থাকিবলৈ নিৰ্দেশ দিয়া হৈছে। পাকিস্তানত থকা আমেৰিকাৰ দূতাবাস আৰু কনছুলেটসমূহে আজি নিৰাপত্তা সতৰ্কবাণী জাৰি কৰি কয় যে ড্ৰোন বিস্ফোৰণ আৰু সম্ভাব্য আকাশমৰ্গ উলংঘাৰ বাবে লাহোৰ আৰু পঞ্জাব অঞ্চলত আমেৰিকাৰ জোৱানৰ চলাচলত বাধা আৰোপ কৰা হৈছে। প্ৰাৰম্ভিক বাতৰি অনুসৰি

সতৰ্কতামূলক ব্যৱস্থা হিচাপে পাকিস্তানী কৰ্তৃপক্ষই লাহোৰৰ মূল বিমানবন্দৰৰ আশে-পাশে থকা অঞ্চলটো খালী কৰি আছে। এই সতৰ্কবাণীত লাহোৰ আৰু ইয়াৰ আশে-পাশে থকা আমেৰিকাৰ নাগৰিকসকলক নিৰাপদে অঞ্চলটো খালী কৰিবলৈ পৰামৰ্শ দিয়া হৈছে। যিসকলে খালী কৰিব পৰা নাই তেওঁলোকক পৰৱৰ্তী জাননী নিদিয়ালৈকে নিৰাপদ আশ্ৰয় শিবিৰত থাকিবলৈ কোৱা হৈছে। আমেৰিকাৰ দূতাবাসে কয় যে পাকিস্তানত থকা সকলো আমেৰিকান নাগৰিকে স্মাৰ্ট ট্ৰেভেলৰ এনৰ'লমেণ্ট প্ৰগ্ৰেমত নাম পঞ্জীয়ন কৰিব

লাগিব যাতে তেওঁলোকে বাস্তৱ সময়ৰ সুৰক্ষাৰ তথ্য লাভ কৰিব পাৰে। এই সতৰ্কবাণীয়ে অঞ্চলটোত বৃদ্ধি পোৱা উত্তেজনা আৰু বিদেশী কূটনৈতিক মিছনৰ বাবে সম্ভাব্য বিপদৰ ইংগিত প্ৰদান কৰিছে। আমেৰিকাৰ নাগৰিকসকলক ব্যক্তিগতভাৱে খালী কৰাৰ পৰিকল্পনা সাজু কৰি ৰাখিবলৈ আৰু চৰকাৰী সাহায্যৰ ওপৰত নিৰ্ভৰ নকৰিবলৈ পৰামৰ্শ দিয়া হৈছে। ইয়াৰ উপৰি পাকিস্তানৰ ভিন্ন প্ৰান্তত তেওঁলোকৰ চাৰিওফালে সংঘাতৰ সৃষ্টি হ'লে নিৰাপদ আশ্ৰয় বিচাৰিবলৈ নিৰ্দেশনা জাৰি কৰিছে আমেৰিকা কনছুলেট জেনেৰেলে।

Nucleomed-পেটচিটি স্কেন / PETCT Scan- 970701223

■ প্রথম পৃষ্ঠাৰ পৰা...

‘সামৰিক অভিযানত নিহত ১০০ উগ্ৰবাদী’

আৰু পাকিস্তান অধিকৃত কাশ্মীৰত ৯ টা স্থানত কৰা এয়াৰ ষ্ট্ৰাইকত ১০০ দুৰ্ধৰ্ষ সন্ত্ৰাসবাদী নিহত হোৱাৰ দাবী কৰিছে ভাৰত চৰকাৰে। প্ৰতিৰক্ষামন্ত্ৰী ৰাজনাথ সিঙে আজি আয়োজিত সৰ্বদলীয় বৈঠকত এই তথ্য উল্লেখ কৰা বুলি বুলি খবৰ প্ৰকাশ পাইছে। অন্ততঃ ১০০ জন সন্ত্ৰাসবাদী নিহত হোৱাৰ অনুমান কৰা হৈছে। ভাৰতীয় সশস্ত্ৰ বাহিনীয়ে পাকিস্তান আৰু পাকিস্তান অধিকৃত কাশ্মীৰত থকা সন্ত্ৰাসবাদী শিবিৰসমূহত অভিযান চলাই হত্যা কৰিছিল।

সিঙে কয় যে এই আক্ৰমণৰ উদ্দেশ্য সফল হৈছে। ভাৰতৰ উদ্ভেজনা বৃদ্ধি কৰাৰ একো মন নাই। কিন্তু পাকিস্তানে যদি কোনো পদক্ষেপ লয় তেন্তে উপযুক্ত প্ৰত্যুত্তৰ দিয়া হ’ব। সূত্ৰসমূহৰ মতে, সিঙে লগতে কয় যে অপাৰেচন সেন্দূৰ অভিযান অব্যাহত আছে। অভিযান অব্যাহত থাকিবৰ বাবেই চৰকাৰে সৰ্বদলীয় বৈঠকত ইয়াৰ পৰিকল্পনাৰ কথা উল্লেখ কৰা হৈছে। ২২ এপ্ৰিলৰ পেহেলগাম সন্ত্ৰাসবাদী আক্ৰমণৰ পিছত অনুষ্ঠিত দ্বিতীয়খন সৰ্বদলীয় বৈঠকত

সকলো ৰাজনৈতিক দলৰ নেতাই অপাৰেচন সেন্দূৰৰ প্ৰশংসা কৰে আৰু আক্ৰমণৰ নেপথ্যত থকা লোকসকলৰ বিৰুদ্ধে চৰকাৰে যি পদক্ষেপ ল’ব, তাক পূৰ্ণ সমৰ্থন জনাব বুলি অংগীকাৰ কৰে। বিৰোধী পক্ষৰ নেতাসকলে মুখ্যতঃ তিনিটা বিষয় উত্থাপন কৰে। সীমান্তত গোলাবৰ্ষণৰ সন্মুখীন হোৱা জম্মু-কাশ্মীৰৰ গাঁৱলীয়া লোকসকলৰ নিৰাপত্তা, বৈঠকত প্ৰধানমন্ত্ৰী নৰেন্দ্ৰ মোদীৰ অনুপস্থিতি আৰু বিশেষ সংসদ অধিবেশন অনুষ্ঠিত কৰা।

■ প্রথম পৃষ্ঠাৰ পৰা...

বেলুচ আৰ্মীৰ আক্ৰমণত নিহত ১৪ পাক

আভ্যন্তৰীণ সন্ত্ৰাসবাদৰ বিৰুদ্ধে যুঁজি ব্যতিব্যস্ত হৈ পৰিছে। পাক সেনাই নিজ দেশৰ সন্ত্ৰাসবাদীৰ আক্ৰমণৰ বলি হ’বলগীয়া হৈছে। ভাৰতৰ আক্ৰমণৰ মাজতে বেলুচিস্তান লিবাৰেচন আৰ্মীয়ে আক্ৰমণ কৰিছে পাক সেনাক। যাৰ ফলত প্ৰায় ১৪ পাক সেনা নিহত হৈছে। বেলুচিস্তান লিবাৰেচন আৰ্মীয়ে (বিএলএ) প্ৰকাশ কৰা ভিডিঅ’ অনুসৰি বেলুচিস্তানৰ কাচি জিলাত পাকিস্তান সেনাৰ ১৪ জন সৈনিকৰ মৃত্যু হৈছে। বেলুচ আৰ্মীয়ে পাক সেনাৰ গাড়ীক লক্ষ্য কৰি আইইডিৰে আক্ৰমণ কৰা বুলি প্ৰকাশ পাইছে। এক চৰকাৰী বিবৃতি অনুসৰি বেলুচিস্তান লিবাৰেচন আৰ্মীয়ে এই আক্ৰমণৰ দায়িত্ব স্বীকাৰ কৰিছে। সংবাদ সংস্থা পিটিআয়ে পাকিস্তান

সেনাৰ এক বিবৃতিৰ উদ্ধৃতি দি কয় যে বেলুচিস্তান লিবাৰেচন আৰ্মীয়ে কাচি জিলাৰ সাধাৰণ এলেকা মাচত আইইডিৰে সুৰক্ষা বাহিনীৰ বাহনক লক্ষ্য কৰি লয়।" বিস্ফোৰণত সেনাৰ বাহনখন ধ্বংস হয় আৰু বিমানখনত থকা সকলো ১৪ জন সৈনিকক নিহত হয়। সংবাদ সংস্থা এএনআইৰ মতে মৃতসকলৰ ভিতৰত আছে বিশেষ অভিযানৰ কমান্ডাৰ তাৰিক ইমৰান আৰু চুবোৱাৰ উমাৰ ফাৰুক। ঘটনাৰ পিছত পাকিস্তান সেনাই কয় যে উগ্ৰপন্থীক নিৰ্মূল কৰিবলৈ অঞ্চলটোত এক চেনিটাইজেশ্বন অভিযান চলাই থকা হৈছে। কেচ আৰু জিয়াৰাট জিলাত দুটা পৃথক অভিযানত পাকিস্তানৰ নিৰাপত্তা বাহিনীয়ে ১০ জন

সন্ত্ৰাসবাদীক হত্যা কৰাৰ পিছতে এই আক্ৰমণ সংঘটিত হৈছে। বিএলএয়ে পূৰ্বে পাক সেনাৰ ওপৰত কেইবাটাও আক্ৰমণ চলাইছিল। মাৰ্চ মাহত দলটোৱে ৪৪০ জন লোকৰ সৈতে কোৱেটাৰ পৰা পেছাৱাৰলৈ যাত্ৰা কৰা জাফৰ এক্সপ্ৰেছ নামৰ এখন যাত্ৰীবাহী ৰে’ল হাইজেক কৰিছিল। ঘটনাৰ ফলত ২১ জন সাধাৰণ লোক আৰু চাৰিজন সৈনিকৰ মৃত্যু হৈছিল। বেলুচিস্তানে প্ৰায় ২০ বছৰ ধৰি নিৰন্তৰ অস্থিৰতাৰ সন্মুখীন হৈছে। বেলুচ উগ্ৰপন্থী গোটবোৰে পাকিস্তান চৰকাৰে অঞ্চলটোত উচিত ক্ষতিপূৰণ বা উন্নয়ন অবিহনে প্ৰদেশৰ প্ৰাকৃতিক সম্পদৰ শোষণ কৰাৰ অভিযোগ উত্থাপন কৰিছে।

■ প্রথম পৃষ্ঠাৰ পৰা...

পাকিস্তানে ব্যৱহাৰ কৰা নাই চীনা

মন্ত্ৰালয়ে আজি স্পষ্ট কৰি কয় যে আমি এই বিষয়টো অৱগত নহয়। আজি বেইজিঙত চীন কৰ্তৃপক্ষক এই বিষয়ত সোধা প্ৰশ্নৰ উত্তৰত চীনে এই বিষয়টো স্পষ্ট নহয় বুলি পাকিস্তানৰ দাবীক খাৰিজ কৰে। উল্লেখযোগ্য যে বুধবাৰে ভাৰতীয় সেনাই পাকিস্তান আৰু পাকিস্তান অধিকৃত কাশ্মীৰত সন্ত্ৰাসবাদীৰ ঘাটিক লক্ষ্য কৰি ক্ষেপণাস্ত্ৰৰে আক্ৰমণ চলাইছিল। পাকিস্তানে তাৰ প্ৰত্যুত্তৰ দিয়া বুলি দাবী কৰিছিল। বেইজিঙত আয়োজিত এক নিয়মীয়া সংবাদ মেলত চীনৰ বিদেশ মন্ত্ৰালয়ৰ মুখপাত্ৰ লিন জিয়ানে মন্তব্য কৰি কৈছিল যে এই বিষয়ত চীন জ্ঞাত হয়। চীনৰ এই বক্তব্য পাকিস্তানৰ বাবে অপমানজনক হিচাপে বিবেচিত হৈছে। কিয়নো পাকিস্তানে দাবী কৰিছিল যে ভাৰতৰ আক্ৰমণৰ

প্ৰত্যুত্তৰত চীনৰ জে-১০-চি যুদ্ধ বিমান ব্যৱহাৰ কৰা হৈছিল আৰু তেওঁলোকে চীনক এই সম্পৰ্কে সম্পূৰ্ণৰূপে অৱগত কৰিছিল। পাকিস্তানৰ বিদেশ মন্ত্ৰী ইচাহাক দাৱে সংসদত কয় যে চীনৰ জে-১০-চি যুদ্ধ বিমান ব্যৱহাৰ কৰি সীমান্তত ৰাফেলসহ ভাৰতীয় পাঁচ যুদ্ধবিমান ধ্বংস কৰা হৈছে। পাকিস্তান চৰকাৰৰ সংবাদ সংস্থা এপিপি-এ ইচাহাক দাৱৰ মন্তব্যৰ উদ্ধৃতি দি খবৰ প্ৰকাশ কৰিছিল। যদিও ভাৰত চৰকাৰে এই দাবীৰ বিষয়ে এতিয়ালৈকে কোনো চৰকাৰী নিশ্চিতকৰণ দিয়া নাই। চীনৰ মুখপাত্ৰ লিন জিয়ানে কয় যে আপোনালোকে যি বিষয়ত উল্লেখ কৰি প্ৰশ্ন কৰিছে সেই বিষয়ে মই জ্ঞাত নহয়। লগতে চীনে ভাৰত আৰু পাকিস্তানক উদ্ভেজনা বৃদ্ধি নকৰিবলৈ আহ্বান জনায়।

উল্লেখযোগ্য যে চীন পাকিস্তানৰ সৰ্ববৃহৎ অস্ত্ৰ যোগানদাতা আৰু সৰ্ববৃহৎ সমৰ্থক। ২০১৯-২৩ সময়ছোৱাত পাকিস্তানৰ অস্ত্ৰ আমদানিৰ ৮২ শতাংশ চীনৰ পৰা হৈছিল। যাৰ তথ্য ষ্টকহোম ইণ্টাৰনেচনেল পীচ ৰিচাৰ্চ ইনষ্টিটিউটে প্ৰকাশ কৰিছে। ভাৰতৰ ক্ষেপণাস্ত্ৰ আক্ৰমণ চীনৰ ৰাষ্ট্ৰপতি চি জিনপিঙৰ ৰাছিয়ালৈ ৪ দিনীয়া যাত্ৰাৰ দিনটোতেই সংঘটিত হয়। তেওঁ দ্বিতীয় বিশ্বযুদ্ধত ছোভিয়েত বিজয়ৰ ৮০ বছৰ উপলক্ষে অনুষ্ঠিত অনুষ্ঠানত অংশ ল’বলৈ ৰাছিয়ালৈ যাত্ৰা কৰিছে। ২২ এপ্ৰিলৰ পেহেলগাম আক্ৰমণৰ প্ৰতিশোধ হিচাপে ভাৰতীয় সেনাই বুধবাৰে পুৱা পাকিস্তানৰ সন্ত্ৰাসবাদী ঘাটি, বিশেষকৈ জইছ-ই-মহম্মদৰ ঘাটি বাহাৱালপুৰক লক্ষ্য কৰি সুকীয়া সুকীয়া ক্ষেপণাস্ত্ৰৰে আক্ৰমণ কৰিছিল।

■ প্রথম পৃষ্ঠাৰ পৰা...

‘অপাৰেশ্যন সেন্দূৰ’ত নিহত মাছুদৰ ভাতৃ

সেন্দূৰৰ অধীনত পাকিস্তান আৰু পাকিস্তান অধিকৃত কাশ্মীৰৰ সন্ত্ৰাসবাদী ঘাটিত কৰা ক্ষেপণাস্ত্ৰ আক্ৰমণত জইছ-ই-মহম্মদৰ প্ৰধান মাছুদ আজহাৰৰ ভাতৃ আব্দুল ৰৌফ আজহাৰ নিহত হৈছে বুলি দাবী কৰিছে ভাৰতীয় জনতা পাৰ্টীয়ে। বাহাৱালপুৰস্থিত জইছ-ই-মহম্মদৰ মুখ্য কাৰ্যালয়ত আব্দুল ৰৌফ আজহাৰ নিহত হয় বুলি দাবী কৰিছে বিজেপিয়ে। বিজেপিয়ে ছ’চিয়েল মিডিয়াত ‘ইলিমিনেট’ শব্দটোসহ তেওঁৰ ফটো প্ৰকাশ কৰে। আব্দুল ৰৌফ আজহাৰ দুৰ্ধৰ্ষ সন্ত্ৰাসবাদী আছিল। মাছুদআজহাৰৰ নামত প্ৰকাশ পোৱা এক

বিবৃতিত তেওঁ নিজৰ বহু পৰিয়ালৰ সদস্যৰ মৃত্যু স্বীকাৰ কৰিছে। বাহাৱালপুৰত থকা জইছ-ই-মহম্মদৰ মুখ্য কাৰ্যালয়ত হোৱা আক্ৰমণত তেওঁৰ ১০ জন পৰিয়ালৰ সদস্য আৰু ৪ জন সহযোগী নিহত হয়। তেওঁ নিহতসকলক ‘আল্লাহৰ অতিথি’ হিচাপে বৰ্ণনা কৰি আত্মীয় আৰু সংগীৰ মৃত্যুৰ কথা উল্লেখ কৰে। ভাৰতত সংঘটিত কৰা বহু আক্ৰমণত জড়িত আছিল। ১৯৯৯ চনৰ ভাৰতীয় বিমান আইচি-৮১৪ অপহৰণ কাণ্ডৰ অন্যতম পৰিকল্পনা কৰাৰসকলৰ মাজৰ এজন আছিল। বিমান আফগানিস্তানৰ কান্দহাৰলৈ নিছিল। ঘটনাৰ

ফলত ভাৰত চৰকাৰে ১৯০ জন যাত্ৰীৰ মুক্তিৰ বিনিময়ত তেওঁৰ ভাতৃ মাছুদ আজহাৰসহ ৩ জন সন্ত্ৰাসবাদীক মুক্তি দিবলৈ বাধ্য হৈছিল। ২০১৬ চনৰ পাঠানকোট আক্ৰমণ আৰু ২০০১ চনৰ সংসদ আক্ৰমণতো জড়িত বুলি অভিযোগ কৰা হৈছে। আন্তঃৰাষ্ট্ৰীয় পৰ্যায়ত চিন্তাৰ কাৰণ হৈ পৰিছিল। বিমান আক্ৰমণসমূহ পেহেলগামত ২২ এপ্ৰিলত সংঘটিত হোৱা নৃশংস সন্ত্ৰাসবাদী আক্ৰমণৰ প্ৰতিক্ৰিয়া হিচাপে ৭ মে’ত চলোৱা হৈছিল, য’ত ২৬ নিৰীহ নাগৰিকে প্ৰাণ হেৰুৱাইছিল। অপাৰেচনত পাকিস্তান আৰু PoK-ৰ ৯ স্থান লক্ষ্য কৰি আক্ৰমণ কৰা হয়।

■ প্রথম পৃষ্ঠাৰ পৰা...

সীমান্ত পৰিস্থিতিৰ পর্যালোচনা প্রধানমন্ত্রী

উচ্চ পর্যায়ৰ নিৰাপত্তা বৈঠকত মিলিত হয় প্রধানমন্ত্রী নৰেন্দ্ৰ মোদী। এই বৈঠকত ৰাষ্ট্ৰীয় নিৰাপত্তা উপদেষ্টা অজিত ডোভাল আৰু কেন্দ্ৰীয় গৃহ সচিব গোবিন্দ মোহন উপস্থিত থাকে। কালি ভাৰতীয় সেনাই পাকিস্তান আৰু পাকিস্তান অধিকৃত কাশ্মীৰৰ সন্ধানবাদী ঘাটত ক্ষেপণাস্ত্ৰ আক্ৰমণ চলাই ৯ টা শিবিৰ ধ্বংস কৰাৰ পিছত দেশৰ নিৰাপত্তা পৰিস্থিতিৰ পর্যালোচনাৰ বাবে আজি অনুষ্ঠিত হয় এই বৈঠক। প্ৰায় এঘণ্টা ধৰি চলা প্রধানমন্ত্রী আৰু এনএছএ ডোভালৰ এই বৈঠকত সীমান্ত পৰিস্থিতিৰ পর্যালোচনা কৰা হয়। সূত্ৰ অনুসৰি, মোদীয়ে নিয়ন্ত্ৰণ ৰেখা আৰু আন্তঃৰাষ্ট্ৰীয় সীমান্তৰ বৰ্তমানৰ পৰিস্থিতি, পাকিস্তানৰ প্ৰতিশোধমূলক গুলীচালনা আৰু ভাৰতৰ সঁহাৰিৰ পর্যালোচনা কৰে। সীমান্ত অঞ্চলত নিৰাপত্তা ব্যৱস্থা শক্তিশালী কৰা, দেশৰ আভ্যন্তৰীণ নিৰাপত্তা, উন্নয়নীয়কাৰ্য আৰু পোৱাৰ সম্ভাৱনা, উত্তেজনা বৃদ্ধিৰ আশংকা আদিৰ বিষয়েও আলোচনা কৰে। গৃহ সচিব গোবিন্দ মোহনে প্ৰধানমন্ত্ৰীক আন্তঃৰাষ্ট্ৰীয় সীমান্তৰ পৰিস্থিতি আৰু সীমান্ত অঞ্চলত নাগৰিকৰ নিৰাপত্তা সুনিশ্চিত কৰাৰ বাবে গ্ৰহণ কৰা পদক্ষেপসমূহৰ বিষয়ে অৱগত কৰে। উল্লেখ্য যে অপাৰেচন সেন্দূৰৰ প্ৰত্যুত্তৰস্বৰূপে পাকিস্তানী সেনাই গোলাবৰ্ষণ আৰম্ভ কৰাৰ বাবে জম্মু-কাশ্মীৰত এতিয়ালৈকে ১৬ জন নিৰীহ লোকে প্ৰাণ হেৰুৱাইছে। পাকিস্তানৰ পঞ্জাব প্ৰদেশ আৰু পিঅ'কেত থকা সন্ধানবাদী ঘাট ধ্বংস কৰাৰ পিছতে তেওঁলোকে এই গুলীচালনা আৰম্ভ কৰিছিল। ভাৰতৰ আক্ৰমণত কোনো

সাধাৰণ নাগৰিকৰ ক্ষতি হোৱা নাছিল যদিও জম্মু-কাশ্মীৰৰ সীমান্তৱৰ্তী গাঁৱৰ বহু ঘৰ পাকিস্তানৰ অপৰোচিত গোলাবৰ্ষণত ক্ষতিগ্ৰস্ত হয়। গৃহ পৰিক্ৰমা মন্ত্ৰালয়ৰ অধীনস্থ অসামৰিক প্ৰতিৰক্ষা সঞ্চালকপ্ৰধান বিবেক শ্ৰীবাস্তৱে গৃহ সচিবক নাগৰিকৰ সুৰক্ষাৰ বাবে গ্ৰহণ কৰা পদক্ষেপৰ বিষয়ে অৱগত কৰে। ভাৰত-পাকিস্তান সীমান্ত নিৰীক্ষণ কৰা বিএছএফৰ সঞ্চালকপ্ৰধান দলজিৎ সিঙে প্ৰধানমন্ত্ৰীক সীমান্তৰ পৰিস্থিতিৰ বিষয়ে অৱগত কৰে। পাকিস্তানৰ পৰা প্ৰতিশোধমূলক আক্ৰমণৰ আশংকাত ভাৰতত এতিয়া হাই এলাৰ্ট জাৰি কৰা হৈছে। সীমান্তত নিৰাপত্তা কটকটীয়া কৰাৰ লগতে পাকিস্তান সীমান্তৰ সমীপৰ ২৫ টা বিমানবন্দৰ একেৰাহে দ্বিতীয় দিনৰ বাবে বন্ধ কৰি দিয়া হৈছে। উল্লেখ্য যে ২০১৯ চনত বালাকোট আক্ৰমণৰ পিছতো পাকিস্তানে ভাৰতৰ ভূখণ্ডলৈ যুদ্ধ বিমান প্ৰেৰণ কৰি প্ৰতিশোধ ল'বলৈ চেষ্টা কৰিছিল। কিন্তু ভাৰতীয় বায়ুসেনাই তেওঁলোকৰ এই প্ৰচেষ্টা বিফল কৰি পেলাইছিল। কেইবা মিনিট ধৰি চলি থকা ডগ ফাইটৰ অন্তত পাকিস্তানী যুদ্ধ বিমানে নিজৰ আকাশমার্গলৈ উভতি যাবলৈ বাধ্য হৈছিল। ইফালে প্ৰধানমন্ত্ৰী মোদীয়ে আজি বিভিন্ন মন্ত্ৰালয় আৰু বিভাগৰ সচিবসকলৰ সৈতে আন এক উচ্চ পর্যায়ৰ বৈঠকত মিলিত হয়। বৈঠকত ৰাষ্ট্ৰীয় নিৰাপত্তাৰ সৈতে জড়িত শেহতীয়া পৰিস্থিতিৰ পৰিপ্ৰেক্ষিতত ৰাষ্ট্ৰীয় প্ৰস্তুতি আৰু আন্তঃমন্ত্ৰালয়ৰ সমন্বয়ৰ পর্যালোচনা কৰা হয়। মোদীয়ে জোৰ দি কয় যে কাৰ্যকলাপৰ ধাৰাবাহিকতা আৰু প্ৰতিষ্ঠানিক স্থিতিশীলতা

বজাই ৰাখিবলৈ সকলো মন্ত্ৰালয় আৰু সংস্থাৰ মাজত নিৰৱচ্ছিন্ন সমন্বয় থাকিব লাগিব। তেওঁ সাম্প্ৰতিক পৰিস্থিতিৰ সৈতে মোকাবিলা কৰিবলৈ মন্ত্ৰালয়সমূহৰ পৰিকল্পনা আৰু প্ৰস্তুতিৰ পর্যালোচনা কৰে। সচিবসকলক নিজ নিজ মন্ত্ৰালয়ৰ কাৰ্যকলাপৰ বিস্তৃত পর্যালোচনা কৰিবলৈ আৰু অত্যাৱশ্যকীয় ব্যৱস্থাসমূহৰ সঠিক কাম-কাজ নিশ্চিত কৰিবলৈ নিৰ্দেশ দিয়া হৈছে। বিশেষভাৱে প্ৰস্তুতি, জৰুৰীকালীন সঁহাৰি আৰু আভ্যন্তৰীণ যোগাযোগ প্ৰট'কলৰ ওপৰত গুৰুত্ব দিয়া হৈছে। সচিবসকলে তেওঁলোকৰ পৰিকল্পনা 'সমগ্ৰ চৰকাৰ' ৰূপত বিতংভাৱে দাঙি ধৰে। সকলো মন্ত্ৰালয়ে নিজৰ কাৰ্যকলাপ চিনাক্ত কৰিছে আৰু বৰ্তমানৰ পৰিস্থিতিৰ সৈতে মোকাবিলা কৰিবলৈ প্ৰক্ৰিয়াসমূহ শক্তিশালী কৰি তুলিছে। যিকোনো পৰিস্থিতিৰ সৈতে মোকাবিলা কৰিবলৈ সাজু হৈ আছে মন্ত্ৰালয়সমূহ। বৈঠকত বিভিন্ন বিষয়ৰ ওপৰত আলোচনা কৰা হয়। ইয়াৰ ভিতৰত আছিল অসামৰিক প্ৰতিৰক্ষা ব্যৱস্থা শক্তিশালী কৰা, ভুৱা বাতৰি আৰু ভুল তথ্যৰ বিৰুদ্ধে যুঁজ দিয়া, জটিল আন্তঃগাঁথনিৰ সুৰক্ষা নিশ্চিত কৰা। ৰাজ্যিক কৰ্তৃপক্ষ আৰু স্থানীয় প্ৰতিষ্ঠানসমূহৰ সৈতে ঘনিষ্ঠ সমন্বয় বজাই ৰাখিবলৈ মন্ত্ৰালয়সমূহক পৰামৰ্শ দিয়া হৈছে। এই বৈঠকত কেবিনেট সচিব, প্ৰধানমন্ত্ৰীৰ কাৰ্যালয়ৰ জ্যেষ্ঠ বিষয়া আৰু প্ৰতিৰক্ষা, গৃহ পৰিক্ৰমা, বৈদেশিক পৰিক্ৰমা, তথ্য আৰু সম্প্ৰচাৰ, শক্তি, স্বাস্থ্য, আৰু দূৰসংযোগ মন্ত্ৰালয়ৰ সচিবসকল উপস্থিত থাকে।

■ প্রথম পৃষ্ঠাৰ পৰা...

ভাৰতত নিষিদ্ধ পাকিস্তানী ছবি, ছিৰিজ

কঠোৰ নিৰ্দেশ দিছে। কেন্দ্ৰীয় তথ্য আৰু প্ৰচাৰ মন্ত্ৰালয়ে পাকিস্তানত উৎপন্ন হোৱা কণ্টেণ্ট ভাৰতত নিষিদ্ধ কৰাৰ নিৰ্দেশনা জাৰি কৰিছে। এতিয়াৰ পৰা ভাৰতত পাকিস্তানৰ চিনেমা-গান-ৱেব ছিৰিজ নিষিদ্ধ কৰা হৈছে। কেন্দ্ৰীয় তথ্য আৰু প্ৰচাৰ মন্ত্ৰালয়ে বৃহস্পতিবাৰে সমস্ত অ'টিটি প্লেটফৰ্ম, মিডিয়া প্ৰিমিং প্লেটফৰ্ম আৰু ভাৰতত কৰ্মৰত মধ্যস্থ প্ৰতিষ্ঠানসমূহক পাকিস্তানত তৈয়াৰ যিকোনো ধৰণৰ ৱেব ছিৰিজ, চিনেমা, গান, প'ডকাষ্ট তথা আন প্ৰিমিং কণ্টেণ্টৰ অবিলম্বে প্ৰদৰ্শন বন্ধ কৰিবলৈ নিৰ্দেশনা জাৰি কৰিছে। ই-পেইড তথা ফ্ৰী প্লেটফৰ্ম উভয়কে এই নিৰ্দেশ দিয়া হৈছে। এই পৰামৰ্শ ৰাষ্ট্ৰীয় সুৰক্ষাৰ স্বার্থত জাৰি কৰা হৈছে বুলি কোৱা হৈছে। কেন্দ্ৰীয় তথ্য আৰু প্ৰচাৰ মন্ত্ৰালয়ে জাৰি কৰা বিবৃতিত কয় যে ৰাষ্ট্ৰীয়

সুৰক্ষাৰ স্বার্থত ভাৰতত কৰ্মৰত সকলো অ'টিটি প্লেটফৰ্ম, মিডিয়া প্ৰিমিং প্লেটফৰ্ম আৰু মধ্যস্থসকলক অনুৰোধ জনোৱা হ'ল যে ছাবছক্ৰিপচন ভিত্তিক হওক বা নহওক, পাকিস্তানত উৎপন্ন হোৱা যিকোনো ৱেব ছিৰিজ, চিনেমা, গান, প'ডকাষ্ট আৰু প্ৰিমিং কণ্টেণ্ট উপভোগ কৰিব পৰা সুবিধা অবিলম্বে বন্ধ কৰা হওক। এই পদক্ষেপ ২২ এপ্ৰিলৰ পেহেলগামত হোৱা নৃশংস সন্ধানবাদী আক্ৰমণত ২৬ জন নিৰীহ লোকে প্ৰাণ হেৰুৱাৰ পটভূমিত ভাৰত চৰকাৰে পাকিস্তান আৰু পাকিস্তান অধিকৃত কাশ্মীৰত সন্ধানবাদী অবকাঠামো লক্ষ্য কৰি অপাৰেচন সেন্দূৰ চলোৱাৰ পিছত গ্ৰহণ কৰা হৈছে। এই অভিযানৰ পিছতেই পাকিস্তানে নিয়ন্ত্ৰণ ৰেখাৰ লগতে উত্তৰ আৰু পশ্চিম ভাৰতৰ একাধিক সামৰিক ঘাটিক লক্ষ্য কৰি

আক্ৰমণৰ চেষ্টা চলায় যদিও ভাৰতীয় সেনাই সেয়া সফলতাৰে বিফল কৰে। সাম্প্ৰতিক কালছোৱাত পাকিস্তানৰ শিল্পীসকলৰ সামাজিক মাধ্যম একাউণ্টসমূহ, যেনে গায়ক আতিফ আছলাম, ক্ৰিকেটাৰ চাহিদ আফ্ৰিদি আৰু বাবৰ আজম, অভিনেতা ফাৰাদ খান আদিৰ একাউণ্ট বন্ধ কৰা হৈছিল। ভাৰতত মুক্তিৰ দিনত থাকি ফাৰাদ খান আৰু বনি কাপুৰ অভিনীত চিনেমা 'আবিৰ গুলাল'ৰ মুক্তিও বাতিল কৰা হয়। পাকিস্তানৰ কেইবাটাও অনুষ্ঠান জি-৫ আদি প্লেটফৰ্মত প্ৰচাৰিত হৈ ভাৰতত জনপ্ৰিয়তা লাভ কৰিছিল। আতিফ আছলাম, আলী জাফৰ, আবিদা পাৰবীন, আলী শেদি আৰু ৰাহত ফতেহ আলী খানৰ দৰে গায়কসকলৰ গান সফটিফি, এপ'ল মিউজিক আৰু ইউ টিউব মিউজিকত ব্যাপকভাৱে উপলব্ধ।

• ইউনিক বৰা ফটোগ্ৰাফী ইনস্টিটিউট •

UniqueBorah.Com

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

88764 90887

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

নামভৰ্তিৰ বাবে ওপৰৰ
নংত যোগাযোগ কৰক।

• আসন সীমিত, শীঘ্ৰেই যোগাযোগ কৰক •

আক্রমণ হ'লে প্রত্যাক্রমণ কঠোৰ হ'ব ক'লে জয়শংকৰে

ই-সংবাদ, ৮ মে': ভাৰত আৰু পাকিস্তানৰ মাজত যুদ্ধসদৃশ পৰিস্থিতিৰ মাজতে ইৰানৰ বৈদেশিক মন্ত্ৰীৰ উপস্থিতিত আজি ইৰানৰ সৈতে দ্বিপাক্ষিক আলোচনা কৰে ভাৰতে। উত্তেজনাপূৰ্ণ পৰিস্থিতিৰ মাজতে ভাৰতৰ বৈদেশিক বিষয়ক মন্ত্ৰী ড০ এছ জয়শংকৰে আজি ইৰানৰ বৈদেশিক মন্ত্ৰী ছেইয়েদ আব্বাছ আৰাগচিৰ সৈতে গুৰুত্বপূৰ্ণ দ্বিপাক্ষিক বৈঠক অনুষ্ঠিত কৰে। এই বৈঠক ৭ আৰু ৮ মে'ত নতুন দিল্লীত অনুষ্ঠিত ২০ সংখ্যক ভাৰত-ইৰান যুটীয়া আয়োগ বৈঠকৰ অংশ হিচাপে অনুষ্ঠিত **শেষাংশ ৯ পৃষ্ঠাত**

চলি থকাৰ মাজতে হঠাৎ স্থগিত আইপিএলৰ মেচ

ই-সংবাদ, ৮ মে': পাকিস্তানৰ আক্রমণৰ মাজতে ধৰ্মশালাত পঞ্জাব-দিল্লীৰ আই পি এল খেল বন্ধ কৰি দিয়া হৈছে। ষ্টেডিয়ামৰ সকলো লাইট অফ কৰি দিয়া বুলি জানিব পৰা যায়। হিমাচল প্ৰদেশৰ ধৰ্মশালাত পঞ্জাব কিংছ আৰু দিল্লী কেপিটেলছৰ মাজত অনুষ্ঠিত ইণ্ডিয়ান প্ৰিমিয়াৰ লীগৰ মেচখন আজি চলি আছিল যদিও স্থগিত ৰাখিবলগীয়া হয়। ভাৰত-পাকিস্তানৰ মাজত বৃদ্ধি হোৱা উত্তেজনাৰ বাবে মেচ বন্ধ কৰা বুলি জানিব পৰা গৈছে। নিৰাপত্তাৰ সতৰ্কতাৰ বাবে ষ্টেডিয়ামখনৰ ফ্লাডলাইট বন্ধ কৰা হয় আৰু দৰ্শকসকলক তৎক্ষণাত **শেষাংশ ৯ পৃষ্ঠাত**

অৱশেষত ভোটাধিকাৰ লাভ কৰিলে প্রাক্তন মন্ত্ৰী যতীন মালীয়ে!

ই-সংবাদ, মিৰ্জা, ৮ মে': অসমৰ প্ৰাক্তন মন্ত্ৰী যতীন মালীয়ে পলাশবাৰী সমষ্টিৰ অন্তৰ্গত সোণতলা প্ৰাথমিক বিদ্যালয়ৰ বাওঁ শাখাৰ ভোটগ্ৰহণ কেন্দ্ৰ কালি পত্নীসহ ভোটদান কৰে। উল্লেখ যে, পঞ্চায়ত নিৰ্বাচনৰ বাবে প্ৰস্তুত কৰা ভোটাৰ তালিকাত নাম অন্তৰ্ভুক্ত হোৱা নাছিল অসমৰ প্ৰাক্তন মন্ত্ৰী তথা পলাশবাৰী বিধানসভা সমষ্টিৰ প্ৰাক্তন বিধায়ক তথা মন্ত্ৰী যতীন মালীৰ। পলাশবাৰী সমষ্টিৰ চাৰিবাৰৰ বিধায়ক মালীৰ ভোটাৰ **শেষাংশ ৮ পৃষ্ঠাত**

ভোটাৰ তালিকাত নাম
সন্নিৱিষ্ট হোৱাত ভোট
দিবলৈ আহিল চাৰিবাৰৰ
বিধায়ক তথা প্ৰাক্তন মন্ত্ৰী

বনৰীয়া কাঠফুলাৰ বিষক্ৰিয়া তিনিচুকীয়া জিলাত ৭ বছৰত ৯০ জন আক্ৰান্ত

ই-সংবাদ ব্যুৰ', তিনিচুকীয়া, ৮ মে': বনৰীয়া কাঠফুলাৰ বিষক্ৰিয়াৰ ফলত প্ৰতি বছৰে তিনিচুকীয়া জিলাত বহু লোক

আক্ৰান্ত হৈ আহিছে। আজি জিলা আয়ুক্তৰ কাৰ্যালয়ৰ সভাকক্ষত অনুষ্ঠিত এখন সংবাদমেলত স্বাস্থ্য বিভাগৰ যুটীয়া **৮ পৃষ্ঠাত চাওক**



দোষীক গ্ৰেপ্তাৰ কৰি কঠোৰ শাস্তি প্ৰদানৰ দাবী মন্দিয়াত সাংবাদিকৰ ওপৰত আক্রমণ বিধায়ক শ্বেৰমান আলী আহমেদৰ ঘনিষ্ঠ গুণ্ডা বাহিনীৰ

ই-সংবাদ, কলগাছিয়া, বাঘবৰ, ৮ মে' : বৰপেটা জিলাৰ চেঙা সমষ্টিৰ অন্তৰ্গত তথা মন্দিয়াৰ ওচৰৰ ১৮৮২ নং পশ্চিম মৌৰীগাও ছোৱালী প্ৰাথমিক বিদ্যালয়ৰ ভোট গ্ৰহণ কেন্দ্ৰত বুধবাৰে প্ৰাগ নিউজৰ সাংবাদিকৰ লগতে সাংবাদিকৰ এটা দলক বাঘবৰৰ বিধায়ক শ্বেৰমান আলী আহমেদৰ একাংশ ভেৰোণীয়া

গুণ্ডা বাহিনীয়ে দলবদ্ধ আক্ৰমণ কৰা ঘটনাক তীব্ৰ ভাষাৰে গৰিহণা দিছে একাংশ দল-সংগঠনে। ইতিমধ্যে বিধায়কৰ ঘনিষ্ঠ গুণ্ডা বাহিনীৰ ভিতৰত আব্বাছ আলী, জাকিৰ হুছেইন ওৰফে ৰিজু, ছোৰহাব ওৰফে কালু, নুৰ ইছলাম, ছামচুল হক, মগবুল হুছেইন, ছানিদুল ইছলাম, কাদেৰ **শেষাংশ ৮ পৃষ্ঠাত**

দীৰ্ঘেশ্বৰী বনাঞ্চলত বনদস্যুৰ হাতোৰা


ই-সংবাদ, আমিনগাঁও, ৮ মে': বিয়োগোম বনবিভাগৰ চকুত ধূলি দি উত্তৰ গুৱাহাটীৰ "দীৰ্ঘেশ্বৰী সংৰক্ষিত বনাঞ্চল"ত দীৰ্ঘদিনৰ পৰা চলি আছে বনদস্যুৰ চোৰাং কাঠৰ ব্যৱসায়। এফালৰ পৰা কাটি

তহিলং কৰা হৈছে সংৰক্ষিত বনাঞ্চল খনৰ বহু মূল্যবান শাল গছ। বনাঞ্চল খনৰ পৰা বনদস্যুৰে দিনে-নিশাই চলাই গৈছে শাল গছৰ সৰববৰাহ। কেইবাশ হেক্টৰ এলেকা আৱৰি থকা "দীৰ্ঘেশ্বৰী সংৰক্ষিত

এফালৰ পৰা কাটি
তহিলং মূল্যবান শাল গছ
বৃহৎ পৰিমাণৰ শাল
গছৰ কুণ্ডা কৰিলে জব্দ

বনাঞ্চল" খনক ৰক্ষণাবেক্ষণ দিয়াৰ বাবে "দীৰ্ঘেশ্বৰী খণ্ড বন বিষয়া"ৰ কাৰ্যালয় আছে যদিও তেওঁলোকৰ ভূমিকা যেন এতিয়া সন্দেহৰ আৱৰ্তত সোমাই পৰিছে। কাৰণ "দীৰ্ঘেশ্বৰী খণ্ড **শেষাংশ ৮ পৃষ্ঠাত**

মন্ত্ৰীৰ পৃষ্ঠপোষকতাত 'অসম গৌৰৱ' বঁটা লাভ নাৰায়ণৰ



লম্পট নাৰায়নে পাইছিল 'অসম গৌৰৱ সন্মান বঁটা'

ই-সংবাদ, মৰিগাঁও, ৮ মে': পোহনীয়া কুকুৰৰ সৈতে অভিযাৰত লিপ্ত হৈ মৰিগাঁৱৰ বিতৰ্কিত ব্যৱসায়ী নাৰায়ণ দাস (নাৰু) আৰক্ষীৰ হাতত আটক হোৱা ঘটনাৰ প্ৰতিক্ৰিয়া বৰ্তমানো

অব্যাহত আছে। বিশেষকৈ নাৰু বুলি জনাজাত এই লোকজনক বিগত সময়ত 'অসম গৌৰৱ সন্মান বঁটা' প্ৰদান কৰা প্ৰসংগই ব্যাপক সমালোচনা কৰা পৰিলক্ষিত হৈছে। **শেষাংশ ৯ পৃষ্ঠাত**

কচুমাৰাৰ যুৱক আজিৰ ৰহমানক জে'ললৈ প্ৰেৰণ

ফেচবুকত হিন্দু বিৰোধী মন্তব্য

ই-সংবাদ, বৰপেটাৰোড, ৮ মে': ফেচবুকত হিন্দু বিৰোধী মন্তব্য কৰাৰ অপৰাধত গ্ৰেপ্তাৰ হয় এজন যুৱক। আৰক্ষীয়ে গ্ৰেপ্তাৰ কৰে বৰপেটা কচুমাৰাৰ যুৱক আজিৰ ৰহমানক। পেহেলগাম ঘটনাৰ পিছতেই সামাজিক মাধ্যমত হিন্দু সম্প্ৰদায়ক লক্ষ্য কৰি **শেষাংশ ৯ পৃষ্ঠাত চাওক**

■ প্রথম পৃষ্ঠাৰ পৰা...

যুদ্ধ উত্তেজনা! জম্মু, পঞ্জাব, ৰাজস্থানৰ

দেশৰ মাজত বৃদ্ধি পাইছে চৰম উত্তেজনা। বৃহস্পতিবাৰে সন্ধিয়া পাকিস্তানে উত্তৰ আৰু পশ্চিম ভাৰতৰ একাধিক চহৰত ড্ৰ'ন আৰু মিছাইলেৰে আক্ৰমণ কৰাৰ চেষ্টা চলায় যদিও ভাৰতীয় সেনাই পাকিস্তানৰ এই পৰিকল্পনা সম্পূৰ্ণৰূপে বিফল কৰিবলৈ সক্ষম হয়। সূত্ৰ অনুসৰি পাকিস্তানৰ কমেও ৮টা ক্ষেপণাস্ত্ৰ ধ্বংস কৰে ভাৰতে। আনহাতে, পাকিস্তানী এফ-১৬ যুদ্ধ বিমান এখন ভাৰতীয় বাহিনীয়ে গুলীয়াই ভূপতিত কৰা বুলিও খবৰ পোৱা গৈছে যদিও এতিয়ালৈকে কোনো আনুষ্ঠানিক নিশ্চিতকৰণ হোৱা নাই। গুজৰাট, পঞ্জাব, ৰাজস্থান আৰু জম্মু-কাশ্মীৰত সংঘটিত হৈছে এই আক্ৰমণ। সাৱধানতা হিচাপে এই অঞ্চলসমূহত প্ৰতিৰক্ষা ব্যৱস্থা সক্ৰিয় কৰা হৈছে, চাইৰেন বজোৱা হৈছে, আৰু বেছিভাগ অঞ্চলতে সম্পূৰ্ণ ব্লেকআউট কৰা হৈছে। বৃহস্পতিবাৰে নিশা পাকিস্তানে জম্মু, পাঠানকোট, উধামপুৰৰ দৰে অঞ্চলৰ সামৰিক ঘাটত আক্ৰমণৰ চেষ্টা চলায়। জম্মু-কাশ্মীৰৰ ছান্দা, আৰএছ পুৰা, অৰ্ণিয়া, হিৰানগৰ খণ্ডত প্ৰচণ্ড গোলাবৰ্ষণ সংঘটিত হয়। জম্মু-কুপৱাৰাত ছাইৰেনৰ শব্দই কঁপাই তোলে আকাশ-বতাহ। একে সময়তে পঞ্জাবৰ জলন্ধৰ আৰু অমৃতসৰত পাকিস্তানী ক্ষেপণাস্ত্ৰৰ ধ্বংসাৱশেষ পৰি থকা পৰিলক্ষিত হয়। গুজৰাটতো ভাঙি পেলোৱা হয় এখন পাকিস্তানী ড্ৰোন। ৰাজস্থানৰ জয়ছালমেৰত বিস্ফোৰণৰ শব্দ প্ৰতিধ্বনিত হোৱাৰ পিছতে ব্লেকআউট কৰা হয়। হাৰিয়ানাৰ পঞ্চকুলাতো সম্পূৰ্ণ ব্লেকআউট কাৰ্য্যকৰী কৰা হৈছে। উল্লেখ্য যে, ঘটনাৰ কেইঘণ্টামান পূৰ্বে ভাৰতে কয় যে পাকিস্তানে উত্তৰ আৰু পশ্চিম ভাৰতৰ ১৫খন চহৰত সামৰিক ঘাটিক লক্ষ্য কৰি ড্ৰোন আৰু মিছাইল

আক্ৰমণৰ চেষ্টা চলায় যদিও ভাৰতৰ প্ৰতিৰক্ষা ব্যৱস্থাই সেই পৰিকল্পনা বিফল কৰি পেলায়। ইয়াৰ পিছতে প্ৰতিশোধস্বৰূপে ভাৰতে লাহোৰত পাকিস্তানৰ এয়াৰ ডিফেন্স চিষ্টেম ধ্বংস কৰে। ইয়াৰ পূৰ্বে বুধবাৰে পুৱা ভাৰতে 'অপাৰেশ্যন সেন্দূৰ'ৰ অধীনত পাকিস্তান আৰু পাক অধিকৃত কাশ্মীৰৰ ৯টা সত্ৰাসবাদী লঞ্চ পেডত ২৪টা ক্ষেপণাস্ত্ৰ নিক্ষেপ কৰি ধ্বংস কৰি পেলায়। যোৱা ২২ এপ্ৰিলত জম্মু-কাশ্মীৰৰ পেহেলগামত সংঘটিত আক্ৰমণৰ পোতকৰূপে এই সামৰিক অভিযান চলায় ভাৰতে। ইফালে, ভাৰত-পাকিস্তানৰ মাজত ক্ৰমবৰ্ধমান উত্তেজনাৰ পৰিপ্ৰেক্ষিতত চণ্ডীগড়, শ্ৰীনগৰ, অমৃতসৰ, জম্মু, জয়ছালমেৰ, যোধপুৰ, ভুজ, লেহ আদিকে ধৰি ২৪টা বিমানবন্দৰ নিৰাপত্তা বৃদ্ধিৰ বাবে বন্ধ কৰি দিয়া হৈছে। বিমানবন্দৰত কঠোৰ নিৰাপত্তা ব্যৱস্থা গ্ৰহণ কৰা হৈছে। ব্যুৰো অৱ চিভিল এভিয়েশ্যন ছিকিউৰিটি (বিচিএএছ)-এ ঘোষণা কৰিছে যে সকলো যাত্ৰীৰ বাবে বাধ্যতামূলক কৰা হৈছে দ্বিতীয় শ্ৰেণীৰ নিৰাপত্তা পৰীক্ষা। একে সময়তে কেৱল বৈধ টিকটধাৰীকহে টাৰ্মিনেলত প্ৰৱেশৰ অনুমতি প্ৰদান কৰাৰ লগতে সমগ্ৰ বিমানবন্দৰত চিচিটিভি পৰীক্ষণ, বিমানত এয়াৰ মাৰ্শ্বাল নিয়োগ, আৰু প্ৰৱেশ পইণ্টত কঠোৰ বাহন আৰু যাত্ৰী পৰীক্ষাৰ ব্যৱস্থা কৰা হৈছে। বিমানবন্দৰত প্ৰৱেশৰ সন্দৰ্ভত ছ'চিয়েল মিডিয়াত প্ৰচাৰিত বাতৰি মিছা বুলি উল্লেখ কৰি এয়াৰ ইণ্ডিয়াই যাত্ৰীসকলক নিৰ্ধাৰিত যাত্ৰাৰ তিনি ঘণ্টা পূৰ্বে বিমানবন্দৰত উপস্থিত হ'বলৈ পৰামৰ্শ দিছে। এনে পৰিস্থিতিত দেশৰ বিভিন্ন ৰাজ্যত সতৰ্কবাণী জাৰি কৰা হৈছে। পঞ্জাব, ৰাজস্থান, গুজৰাট, হাৰিয়ানা, হিমাচল প্ৰদেশ, দিল্লীৰ সকলো ঠাইতে বিদ্যালয়-মহাবিদ্যালয়

বন্ধ হৈ থকাৰ লগতে আৰক্ষী আৰু প্ৰশাসনিক কৰ্মচাৰীৰ ছুটি বাতিল কৰা হৈছে। পঞ্জাবৰ ছখন সীমান্ত জিলা, ৰাজস্থানৰ ৫ খন জিলা (শ্ৰীগংগানগৰ, বিকানেৰ, যোধপুৰ, জয়ছালমেৰ, বাৰমেৰ) আৰু জম্মুৰ ৫ খন জিলা (জম্মু, চান্দা, কঠুৱা, ৰাজৌৰী, পুঞ্চ)ত শিক্ষানুষ্ঠান বন্ধ ঘোষণা কৰা হৈছে। জনসাধাৰণৰ বাবে সতৰ্কতামূলক নিৰ্দেশনা জাৰি কৰিছে ৰাজৌৰী প্ৰশাসনে। ইফালে, ভাৰতৰ ৰাজধানী দিল্লীতো বৃহস্পতিবাৰে নিশা নিৰাপত্তা বৃদ্ধি কৰা হয়। ইণ্ডিয়া গেটৰ আশে-পাশে থকা অঞ্চল খালী কৰা হয়, যাতায়ত নিয়ন্ত্ৰণ কৰা হয়, আৰক্ষীয়ে লোকসকলক অঞ্চলটো এৰি যাবলৈ আহ্বান জনায়। ইফালে, আমেৰিকাৰ বিদেশ মন্ত্ৰালয়ৰ মুখপাত্ৰ টেমি ব্ৰুচে কয় যে সচিব মাৰ্কো ৰুবিঅ'ই ভাৰতৰ বৈদেশিক পৰিক্ৰমা মন্ত্ৰী এছ জয়শংকৰৰ সৈতে কথা পাতি পৰিস্থিতি পৰ্যবেক্ষণ কৰি আছে। দুয়োখন দেশৰ মাজত প্ৰত্যক্ষ আলোচনাত গুৰুত্ব আৰোপ কৰি তেওঁ উত্তেজনা শীঘ্ৰে হ্ৰাস কৰাৰ আহ্বান জনায়। জয়শংকৰে কয় যে পেহেলগামত সংঘটিত সত্ৰাসবাদী আক্ৰমণৰ পৰিপ্ৰেক্ষিতত আমেৰিকাৰ সহযোগিতাৰ আমি শলাগ লৈছো। মন কৰিবলগীয়া যে, এনে যুদ্ধ পৰিৱেশৰ প্ৰস্তুতি চলাই ভাৰতে বুধবাৰে দেশৰ ২৪৪খন জিলাত "শত্ৰুৰ আক্ৰমণৰ ক্ষেত্ৰত ফলপ্ৰসূ অসামৰিক প্ৰতিৰক্ষা" প্ৰশিক্ষণ অনুষ্ঠিত কৰিছিল। কিন্তু পাকিস্তানৰ অবিৰত আক্ৰমণ আৰু ভাৰতৰ প্ৰতিশোধমূলক সঁহাৰিৰ বাবে পৰিস্থিতি অধিক জটিল হৈ পৰিছে। বিশ্লেষকসকলৰ মতে এই সংঘাত পূৰ্ণাংগ যুদ্ধলৈ পৰিণত হ'ব পাৰে, যাৰ ফলত দুয়োখন দেশৰ বাবে ভয়াৱহ পৰিণতি হ'ব পাৰে।

■ প্রথম পৃষ্ঠাৰ পৰা...

লিঅ' চতুৰ্দশ... ৰবাৰ্ট প্ৰেৰষ্ট নতুন পোপ

৮ মে'ত ৰোমান ক্যাথলিক গীৰ্জাৰ নতুন পোপ হিচাপে নিৰ্বাচিত হয় কাৰ্ডিনেল ৰবাৰ্ট প্ৰেৰষ্ট। এতিয়াৰে পৰা তেওঁক চতুৰ্দশ পোপ লিঅ' নামেৰে জনা যাব। কেথলিক গীৰ্জাৰ ২০০০ বছৰীয়া ইতিহাসত প্ৰথমবাৰৰ বাবে এজন আমেৰিকান নাগৰিকৰ এই গৌৰৱময় অভিষেকৰ লগে লগে ছেইণ্ট পিটাৰ্ছ স্কোৱাৰত উপস্থিত লাখ লাখ খ্ৰীষ্টান ধৰ্মাৱলম্বী লোক উল্লাসিত হৈ উঠে। ধৰ্মীয় ৰীতি-নীতি মতে কাৰ্ডিনেলসকলৰ গোপন বৈঠকৰ সিদ্ধান্ত অনুসৰি বগা ধোঁৱাৰ দ্বাৰা নতুন পোপৰ নিৰ্বাচন সাব্যস্ত হোৱাৰ পিছত পোপ লিঅ' চতুৰ্দশে ছেইণ্ট পিটাৰ্ছ বেচিলিকাৰ বেলকনিত উপস্থিত হৈ বিশ্ববাসীৰ শান্তি কামনা কৰি সকলোকে আশীৰ্বাদ দিয়ে। অভিষেকমূলক ভাষণত তেওঁ ইটালিয়ান আৰু স্পেনিছ ভাষাত শান্তি, একতা আৰু সৌহাৰ্দ্যপূৰ্ণ সম্পৰ্ক ৰক্ষা কৰি চলিবলৈ সকলোকে আহ্বান জনায়। ৬৯ বছৰ বয়সীয়া ধৰ্মগুৰুগৰাকীয়ে কয়, "মই এজন অগাপ্তিনিয়ান

সল্যাসী, খ্ৰীষ্টান আৰু বিছপ। সত্যই আমাক সকলোকে একেলগে আগবঢ়াই নিব।" চিকাগোত জন্মগ্ৰহণ কৰা প্ৰেৰষ্টই ১৯৮২ চনত পুৰোহিতৰ দীক্ষা লৈ পেৰুৰ দৰে লেটিন আমেৰিকান দেশত দুয়োখা বছৰীয়া মিছনাৰী সেৱা আগবঢ়ায়। ৰোমৰ পোণ্টিফিকেল ইউনিভাৰ্চিটিৰ পৰা ক্যানন ল'ত ডক্টৰেট ডিগ্ৰী লাভ কৰা এইগৰাকী ধৰ্মগুৰুৱে ভেটিকানত বিছপ নিযুক্তিৰ দপ্তৰৰ দায়িত্বত থাকোঁতে আন্তঃৰাষ্ট্ৰীয় স্তৰত গীৰ্জাৰ প্ৰশাসনিক সংস্কাৰত গুৰুত্ব দিয়ে। ইংৰাজী, স্পেনিছ আৰু ইটালিয়ান ভাষাত পাৰদৰ্শী এইগৰাকী নতুন পোপৰ নেতৃত্বই বিশ্বজুৰি ক্যাথলিক সম্প্ৰদায়ৰ মাজত নতুন আশাৰ সঞ্চাৰ কৰিছে বুলি সমীক্ষকসকলে মত পোষণ কৰিছে। উল্লেখ্য যে, ২১ এপ্ৰিলত ৮৮ বছৰ বয়সত পোপ ফ্ৰান্সিছৰ মৃত্যুৰ পিছত ৰোমান ক্যাথলিক গীৰ্জাই নতুন পোপৰ চয়নৰ প্ৰক্ৰিয়া আৰম্ভ কৰে। শতিকাজুৰি চলি অহা ৰীতি-নীতি অনুসৰি, কাৰ্ডিনেল কলেজে নতুন

উত্তৰাধিকাৰী নিৰ্বাচনৰ বাবে পৱিত্ৰ শপত গ্ৰহণ কৰে। এই প্ৰক্ৰিয়াত ভোটপত্ৰ গণনা কৰাৰ পিছত বেজী আৰু সূতাৰে চিলাই কৰি বান্ধি সেয়া পোৰা হয় আৰু পোৰাৰ সময়ত বগা বা ক'লা ধোঁৱা উলিওৱা হয়। বিশেষ চিমনীৰ পৰা বগা ধোঁৱা ওলোৱা মানে নতুন পোপ নিৰ্বাচিত হোৱা বুলি সূচায়। পোপৰ মৃত্যুৰ লগে লগে আৰম্ভ হোৱা এই ঐতিহাসিক ৰীতিৰ জৰিয়তে কাৰ্ডিনেলসকলে গোপনীয়তাৰে ভোটদান কৰে। বগা ধোঁৱাই বিশ্বজুৰি লক্ষাধিক ভক্তক নতুন আধ্যাত্মিক নেতাৰ সন্ধান দিয়াৰ লগতে গীৰ্জাৰ এক নতুন অধ্যায়ৰ সূচনা কৰে। ইফালে, আমেৰিকান এজন পোপ নিৰ্বাচিত হোৱাত উৎফুল্লিত হৈ পৰিছে আমেৰিকাৰ ৰাষ্ট্ৰপতি ড'নাল্ড ট্ৰাম্প। এজন আমেৰিকান নতুন পোপ নিৰ্বাচিত হোৱাটো আমেৰিকানসকলৰ বাবে গৌৰৱৰ কথা বুলি তেওঁ কয়। তেওঁ আৰু কয়, "ইয়াতকৈ ডাঙৰ সন্মান আৰু কি হ'ব পাৰে? আমি শিহৰিত হৈছো আৰু আনন্দিত হৈছো।"

■ ষষ্ঠ পৃষ্ঠাৰ পৰা...

দীৰ্ঘেশ্বৰী বনাঞ্চলত বনদস্যুৰ হাতোৰা

বন বিষয়া"ৰ কাৰ্যালয় আছে যদিও তেওঁলোকৰ ভূমিকা যেন এতিয়া সন্দেহৰ আৰতত সোমাই পৰিছে। কাৰণ "দীৰ্ঘেশ্বৰী খণ্ড বন বিষয়া"ৰ কাৰ্যালয়ৰ গাৰ কাষতে চলি এই বন ধ্বংস যন্ত্ৰ অভিযান। এজন খণ্ড বিষয়াকে ধৰি ৮ জন বন সুৰক্ষা কৰ্মীৰ কৰ্তব্যৰ ওপৰত এতিয়া ৰাইজেও সন্দেহৰ আঙুলি টোঁৱাবলৈ বাধ্য হৈছে। ৰাজ্য চৰকাৰে বনাঞ্চল সংৰক্ষণৰ বাবে বিভিন্ন অভিলাষী আঁচনি লোৱাৰ সময়তে উত্তৰ গুৱাহাটীৰ দীৰ্ঘেশ্বৰী সংৰক্ষিত বনাঞ্চলত চলি থকা শাল গছৰ ৰমৰমীয়া চোৰাং ব্যৱসায় শংকিত কৰি তুলিছে প্ৰতিজন প্ৰকৃতিপ্ৰেমীক। বুধবাৰে সমগ্ৰ দেশবাসী "অপাৰেছন সেন্দুৰক লৈ ব্যস্ত থকাৰ লগতে অসমত দ্বিতীয় পৰ্যায়ৰ

পঞ্চায়ত নিৰ্বাচনৰ ভোট দানকলৈ ৰাজ্যবাসী ব্যস্ত থকাৰ সময়তে "দীৰ্ঘেশ্বৰী সংৰক্ষিত বনাঞ্চল"ত চলি আছিল বন ধ্বংস অভিযান। শাল গছৰ টুকুৰা চাৰিচকীয়া বাহনৰে লৈ গৈছিল বনদস্যুৱে। এই কাৰ্য চলি থকাৰ সময়তে কেইজনমান যুৱকে বিষয়টো অৱগত কৰে স্থানীয় দীৰ্ঘেশ্বৰী খণ্ড বন কাৰ্যালয়ক। পিছত দীৰ্ঘেশ্বৰী খণ্ড বন বিষয়া কাৰ্যালয়ৰ কেইজনমান বনকৰ্মী ঘটনাস্থলীত উপস্থিত হৈ বৃহৎ পৰিমাণৰ শাল গছৰ টুকুৰা জব্দ কৰিবলৈ সক্ষম হয়। এতিয়া প্ৰশ্ন উত্থাপন হৈছে কাৰ চত্ৰছায়াত মনোমোহা দীৰ্ঘেশ্বৰী সংৰক্ষিত বনাঞ্চলত নিৰ্বিয়ে চলি বন ধ্বংস অভিযান। ইতিমধ্যে, সমগ্ৰ ঘটনাটোৰ ওপৰত দীৰ্ঘেশ্বৰী খণ্ড বন

বিষয়া কাৰ্যালয়ৰ পৰা বাইহাটা চাৰিআলি আৰক্ষী থানাত এজাহাৰ দাখিল কৰা হৈছে। স্থানীয় লোকে অভিযোগ কৰা মতে কেৱল শাল গছেই নহয় "দীৰ্ঘেশ্বৰী খণ্ড বন বিষয়া কাৰ্যালয়ৰ" অন্তৰ্গত মাণিক নগৰ এলেকাত নিৰ্বিয়ে চলি আছে শিলৰ কোৱেৰী। এই কোৱেৰীৰ পৰা সৰবৰাহ হয় অবৈধ শিল। ইফালে, মান্দাকাটাৰ ৰেজুৱা আৰু ঢেকেৰিয়া পাহাৰৰ পৰা অবৈধভাৱে ৰঙা মাটিৰ ক'লা ব্যৱসায় চলি থকাৰ কথা শুনিবলৈ পোৱা গৈছে। এতিয়া এনেবোৰ কাৰ্য বন্ধ কৰাৰ বাবে বন বিভাগ আৰু কামৰূপ জিলা প্ৰশাসনে কি ব্যৱস্থা গ্ৰহণ কৰে সেয়া পৰবৰ্তী সময়ত লক্ষণীয় হ'ব।

■ ষষ্ঠ পৃষ্ঠাৰ পৰা...

বনৰীয়া কাঠফুলাৰ বিষক্ৰিয়া তিনিচুকীয়া

সঞ্চালক ডা: জয়ন্ত ভট্টাচাৰ্যই জনোৱা মতে, জিলাখনত ২০১৮ চনৰ পৰা ৯০ জন লোক কাঠফুলাৰ বিষক্ৰিয়াৰ দ্বাৰা আক্ৰান্ত হৈ সংকটজনক অৱস্থাত চিকিৎসাধীন হ'বলগীয়া হৈছে। ইয়াৰে এজনৰ মৃত্যুও হৈছে। চলিত বছৰতো, বিশেষকৈ চলিত মাহতে বিছাকুপি আৰু শুকানগুৰি চাহ বাগিছাত দুজন লোক আক্ৰান্ত হৈ সংকটজনক অৱস্থাত চিকিৎসাধীন হ'বলগীয়া হয়। সেয়েহে জিলাখনৰ সকলো ৰাইজক খাদ্য হিচাপে গ্ৰহণৰ বাবে উৎপাদিত কাঠফুলাৰ বাহিৰে আন যিকোনো ধৰণৰ

কাঠফুলা ভক্ষণ নকৰিবলৈ অতিৰিক্ত আয়ুক্ত মিৰ্জানা হুছেইনে আহ্বান জনাইছে। তেওঁ কয় যে, বনৰীয়া বহুতো কাঠফুলা ৰান্ধি, শুকুৱাই যিকোনো উপায়েৰে খালেও তাৰপৰা মাৰাত্মক বিষক্ৰিয়া হ'ব পাৰে। আনকি বহু ক্ষেত্ৰত মানুহ মৃত্যুমুখতো পৰে। সংবাদমেলত বিষয়াদ্বয়ে সদৰি কৰা মতে বহু লোকে খাব পৰা বনৰীয়া কাঠফুলা চিনাক্ত কৰিব জানে বুলি দাবী কৰে যদিও দৰাচলতে কথাটো খুবেই জটিল। জিলাখনৰ চাহ বাগিচা অঞ্চলত এনে কাঠফুলাৰ বিষক্ৰিয়াৰ ঘটনা খুবেই অধিক বাবে বাগিচা

সমূহত সজাগতা অভিযান চলাই থকা হৈছে। বিশেষকৈ এপ্ৰিলৰ পৰা জুলাই-আগষ্ট মাহলৈ বাগিচাসমূহত য'তে-ত'তে কাঠফুলা গজে বাবে এনে সময়ত ইয়াৰ বিষক্ৰিয়াৰ মাত্ৰা বৃদ্ধি পায়। সেয়েহে এনে কাঠফুলা দেখা মাত্ৰকে নষ্ট কৰিবলৈকো অতিৰিক্ত আয়ুক্তগৰাকীয়ে ৰাইজৰ প্ৰতি আহ্বান জনায়। অৱশ্যে খাদ্য হিচাপে কৃষকে উৎপাদন কৰা কাঠফুলা খোৱাত বিপদৰ শংকা নাই বুলি তেওঁলোকে মত প্ৰকাশ কৰে। সংবাদমেলত জিলা তথ্য আৰু জনসংযোগ বিষয়া বিকাশ শৰ্মাও উপস্থিত থাকে।

■ ষষ্ঠ পৃষ্ঠাৰ পৰা...

মন্দিয়াত সাংবাদিকৰ ওপৰত আক্ৰমণ

আলী আৰু ছোবাহান আলীক ৰাইজে চিনাক্ত কৰিছে যদিও আৰক্ষীয়ে গ্ৰেপ্তাৰ কৰা নাই। ফলত অতিশীঘ্ৰে গুপ্তা বাহিনীক গ্ৰেপ্তাৰ কৰি কঠোৰ শাস্তি বিহিবলৈ আৰক্ষী প্ৰশাসনক দাবী জনাইছে ৰাইজে। উক্ত ঘটনাৰ বিৰুদ্ধে কলগাছিয়া প্ৰেছ ইউনিয়ন, বৰপেটা জিলা বাৰ্তাজীৱী সংঘ, বাঘবৰ প্ৰেছ ক্লাব, কোকিলা প্ৰেছ ক্লাব, কলগাছিয়া মহকুমা সাংবাদিক সন্থাৰ উপৰিও ছাত্ৰ মুক্তি সংগ্ৰাম সমিতি, আমছু আদি দল সংগঠনে তীব্ৰ ভাষাৰে নিন্দা জনাইছে। সাংবাদিকক আক্ৰমণৰ ঘটনাক জনীয়াৰ বিধায়ক ডঃ হাফিজ ৰফিকুল ইছলাম, সদৌ অসম নিৰ্মাণ শ্ৰমিক ইউনিয়নৰ সভাপতি চানমামুদ আহমেদ, বৰপেটাৰ প্ৰাক্তন সাংসদ আব্দুল খালেক আদি বিশিষ্ট ব্যক্তিসকলে গৰিহণা দিছে। উল্লেখযোগ্য

যে চেঙা সমষ্টিৰ ১৮৮২ নং পশ্চিম মৌৰীগাও ছোৱালী প্ৰাথমিক বিদ্যালয় ভোট গ্ৰহন কেন্দ্ৰত বুধবাৰে ভোটদান চলি থকা সময়ত একাংশ লোকে বিধায়কগৰাকীৰ ঘনিষ্ঠ এগৰাকী প্ৰাৰ্থীক জয়ী কৰোৱাবলৈ জালিয়াতিৰে ভোটদান কৰে। পিছত প্ৰকৃত ভোটাৰজনে ভোটদান কৰিবলৈ আহি ভোটদানৰ পৰা বঞ্চিত হয়। ফলত ভোটাৰজনে সাংবাদিকসকলক জালিয়াতিৰে ভোটদান কৰা বিষয়টো অৱগত কৰাৰ লগতে সাংবাদিকৰ আগত মন্তব্য প্ৰকাশ কৰি থকা সময়তে বিধায়কৰ ঘনিষ্ঠ একাংশ ভেৰোণীয়া গুপ্তা বাহিনীৰ ২০-৩০ জনীয়া দলে দৌৰি আহি বিদ্যালয়ৰ দেৱাল বাগৰি বাহিৰত আহি সাংবাদিকসকলৰ ওপৰত আক্ৰমণ কৰে। উক্ত ঘটনাত প্ৰাগ নিউজ আৰু দৈনিক জনমভূমিৰ

বাঘবৰৰ সাংবাদিকৰ লগতে মন্দিয়া আৰু বাঘবৰৰ একাংশ সাংবাদিকক মাৰপিট কৰি আহত কৰে। গুপ্তা বাহিনীৰ দলটোৱে সাংবাদিকৰ কেমেৰা, বুম, নিৰ্বাচন আয়োগে দিয়া অথৰিটি লেটাৰ আদি কাঢ়ি ল'বলৈ চেষ্টা চলায়। ঘটনা সংঘটিত হোৱাৰ পিছত আৰক্ষী প্ৰশাসনে কেন্দ্ৰটোত উপস্থিত হৈ সাংবাদিকসকলক উদ্ধাৰ কৰাৰ লগতে পৰিস্থিতি নিয়ন্ত্ৰণ কৰে যদিও গুপ্তা বাহিনীয়ে পলায়ন কৰে। পিছে ঘটনা সন্দৰ্ভত সাংবাদিকসকলে মন্দিয়া আৰক্ষী চকীত এখন এজাহাৰ দাখিল কৰিছে যদিও গুপ্তা বাহিনীক গ্ৰেপ্তাৰ কৰিবলৈ সক্ষম হোৱা নাই। সম্প্ৰতি গুপ্তা বাহিনীৰ বিৰুদ্ধে আৰক্ষীয়ে কঠোৰ ব্যৱস্থা গ্ৰহণ কৰি শাস্তি প্ৰদান কৰিবলৈ বিভিন্ন দল-সংগঠনে দাবী জনাইছে।

■ ষষ্ঠ পৃষ্ঠাৰ পৰা...

অৱশেষত ভোটাধিকাৰ লাভ কৰিলে

তালিকাত নাম নথকাত বিপাওত পৰিছিল মালী। পলাশবাৰী ৰাজহ চক্ৰৰ অন্তৰ্গত বৰকুছি নিৱাসী মালীয়ে সোণতলা প্ৰাথমিক বিদ্যালয়ত ভোটদান কৰি আহিছিল। তেনেক্ষেত্ৰত এইবাৰ ভোটাৰ তালিকাত নামটো অন্তৰ্ভুক্ত নোহোৱাত ক্ষোভ প্ৰকাশ কৰে। বিপৰীতে ভোটাৰ তালিকাত যতীন মালীৰ পত্নী, পুত্ৰ কন্যাৰ নাম আছিল।

স্বাভাৱিকতে পঞ্চায়ত নিৰ্বাচনত এইবাৰ ভোট দানৰ পৰা বঞ্চিত হোৱাৰ এক পৰিস্থিতিৰ সৃষ্টি হৈছিল। পিছত ক্ষোভিত মালীয়ে জিলা আয়ুক্ত আৰু পলাশবাৰী ৰাজহ চক্ৰ বিষয়ক অভিযোগ দাখিল কৰিছিল। সেই অভিযোগৰ পিছত অৱশেষত জিলা আয়ুক্ত আৰু পলাশবাৰী ৰাজহ চক্ৰ বিষয়ৰ তৎপৰতাত ভোটাৰ তালিকাত নাম অন্তৰ্ভুক্ত কৰি দিয়ে প্ৰাক্তন মন্ত্ৰী যতীন মালীৰ।

সেই মৰ্মে কালি বিয়লিৰ ভাগত সোণতলা প্ৰাথমিক বিদ্যালয়ৰ বাওঁ শাখাত সুকলমে মালীয়ে ভোট দান কৰে। ইপিনে, বিধায়ক হেমাংগ ঠাকুৰীয়াইও সদলবলে আহি ভোটদান কৰে। ভোটদান কৰি তেওঁ ২৬ৰ নিৰ্বাচনত বিজয়ৰ ইংগিত দিয়ে। আনহাতে, নিৰ্বাচন সমাপ্ত হোৱাত ৰাইজে অলপ শান্তি পাইছে বুলি মত প্ৰকাশ কৰে।

■ ষষ্ঠ পৃষ্ঠাৰ পৰা...

আক্ৰমণ হ'লে প্রত্যাৰ্হমণ কঠোৰ হ'ব

হয়। ভাৰত-ইৰান বন্ধুত্ব চুক্তিৰ ৭৫ সংখ্যক বাৰ্ষিকী উপলক্ষে অনুষ্ঠিত হয়। বৈঠকসমূহত দ্বিপাক্ষিক ৰাজনৈতিক, আৰ্থিক আৰু কৌশলগত সহযোগিতা অধিক মজবুত কৰাৰ দিশে আলোচনা হ'ব। ইৰানীয় বৈদেশিক মন্ত্ৰী আৰাগচিয়ে ভাৰত আগমন উপলক্ষে বিবৃতিত কয় যে ভাৰত আৰু পাকিস্তানৰ মাজত উত্তেজনা হ্ৰাস কৰাটো প্ৰাকৃতিক কাম। আমি আশা কৰো যে দুয়োপক্ষেই সংযম ব্ৰতী অঞ্চলটোৰ পৰিস্থিতি অধিক বেয়া হোৱাৰ পৰা ৰক্ষা কৰিব। ইয়াৰ পূৰ্বে আৰাগচিয়ে পাকিস্তান ভ্ৰমণ কৰিছিল। ইৰানে ভাৰত-পাকিস্তানৰ সৈতে কূটনৈতিক সম্পৰ্ক বৰ্তি ৰাখিবলৈ প্ৰয়াস কৰিছে। ইৰানৰ বৈদেশিক মন্ত্ৰী ছেইয়েদ আব্বাছ আৰাগচিয়ে দুয়ো

দেশক সংযম হ'বলৈ কোৱা বিষয়টোক লৈ ভাৰতৰ বৈদেশিক মন্ত্ৰী এছ জয়শংকৰে উত্তৰ দিছে। জয়শংকৰে স্পষ্টকৈ কয় যে ভাৰতৰ উদ্দেশ্য পাকিস্তানৰ সৈতে উত্তেজনা বৃদ্ধি কৰা নহয়। যদি ভাৰতে সামৰিক আক্ৰমণৰ সন্মুখীন হয়, তেন্তে তাৰ বাবে এক কঠোৰ উত্তৰ দিব লাগিব বুলি সন্দেহ নাথাকিব। জয়শংকৰে আৰাগচিক কয় যে আমাৰ উদ্দেশ্য পৰিস্থিতি অধিক জটিল কৰা নহয়। যদি পাকিস্তানে সামৰিক আক্ৰমণ কৰে তেন্তে আমাৰ প্ৰতিক্ৰিয়া অত্যন্ত কঠোৰ হ'ব। বৈঠকত জয়শংকৰে ২২ এপ্ৰিলত জম্মু-কাশ্মীৰৰ পেহেলগামত সংঘটিত হোৱা নৃশংস সন্ত্ৰাসবাদী আক্ৰমণৰ কথা উল্লেখ কৰি কয় যে এই ঘটনাই ভাৰতক বাধ্য কৰিছিল যে ৭ মে'ত সীমান্ত সিপাৰৰ সন্ত্ৰাসবাদীৰ

ওপৰত লক্ষ্যভেদী আক্ৰমণ কৰিবলৈ। তেওঁ কয়, অপাৰেচন সেন্দূৰ এটা লক্ষ্যভেদী আৰু মাত্ৰাতীত উত্তৰ আছিল। ইপিনে আৰাগচিয়ে ভাৰতৰ ৰাষ্ট্ৰপতি দ্ৰৌপদী মুৰ্মুৰ সৈতে সাক্ষাৎ কৰাৰো কথা আছে। উল্লেখযোগ্য যে ভাৰতীয় সেনাই ৭ মে'ৰ পুৱা পাকিস্তান আৰু পাকিস্তান অধিকৃত কাশ্মীৰৰ ভিতৰত থকা ৯ টা সন্ত্ৰাসবাদী শিবিৰত অপাৰেচন সেন্দূৰ চলায়। ২২ এপ্ৰিলৰ পেহেলগাম আক্ৰমণত নিহত ২৬ জন নিৰীহৰ হত্যাৰ প্ৰতিক্ৰিয়া আছিল এয়া। আনফালে, অপাৰেচনৰ পিছত পাকিস্তানে চলোৱা গোলাবৰ্ষণৰ ফলত সীমান্তৰ পুখু গাঁৱত অন্ততঃ ১৫ জন লোকৰ মৃত্যু হয়। যাৰ ভিতৰত মহিলা আৰু শিশুও আছে।

■ ষষ্ঠ পৃষ্ঠাৰ পৰা...

চলি থকাৰ মাজতে হথাং স্থগিত

ষ্টেডিয়াম পৰিত্যাগ কৰিবলৈ নিৰ্দেশ দিয়া হয়। সৰ্বশেষ খবৰ অনুসৰি, পাকিস্তানে ৰাজস্থানৰ জয়ছেলমেৰ অঞ্চলত ১৫ টা ড্ৰোন আক্ৰমণ চলায়। যাৰ ফলত নিৰাপত্তা পৰিস্থিতি অধিক জটিল হৈ পৰে। যদিও ভাৰতীয় সেনাই সেই সকলো ড্ৰোন সফলভাৱে ধ্বংস কৰিবলৈ সক্ষম হয়। নিৰাপত্তাৰ বাবে জয়ছেলমেৰত আগতীয়াকৈ ব্লেকআউট প্ৰয়োগ কৰা হৈছে। ইয়াৰ উপৰি ভাৰতীয় বাহিনীয়ে এতিয়ালৈকে ৫৬ টা ড্ৰোন আৰু পাকিস্তানৰ ৩ খন যুঁজাৰু বিমান ধ্বংস কৰাৰ খবৰ পোৱা গৈছে। ভাৰতীয় সেনাই পাকিস্তানৰ লাহোৰ নগৰত আৰু ৰাৱালপিন্ডিৰ ষ্টেডিয়ামত ড্ৰোনৰ জৰিয়তে লক্ষ্যভেদী আক্ৰমণ চলাইছে। ইপিনে দিল্লী কেপিটেলছ আৰু পঞ্জাব কিংছৰ মাজত অনুষ্ঠিত

৫৮ সংখ্যক মেচ পোহৰৰ অসুবিধাৰ বাবে বাতিল ঘোষণা কৰা হৈছে বুলিও খবৰ প্ৰকাশ পাইছে। বিষয়াসকলে জনোৱা মতে, প্ৰযুক্তিগত ত্ৰুটিৰ বাবে ষ্টেডিয়ামত ফ্লাডলাইট টাৱাৰে কাম কৰা বন্ধ কৰি দিয়ে, যাৰ ফলত খেল বন্ধ কৰাৰ সিদ্ধান্ত লোৱা হয়। টাইমছ অৱ ইণ্ডিয়াৰ এটা প্ৰতিবেদন অনুসৰি বৰ্তমান সুৰক্ষা পৰিস্থিতিৰ প্ৰেক্ষাপটত ধৰ্মশালাৰ পৰা খেলুৱৈসকলক স্থানান্তৰ কৰিবলৈ ব'ৰ্ড অফ কন্ট্ৰ'ল ফৰ ক্ৰিকেট ইন ইণ্ডিয়াই (বিচিচিআই) হিমাচলৰ উনা অঞ্চলৰ পৰা এখন বিশেষ ৰেলগাড়ীৰ ব্যৱস্থা কৰিছে। উল্লেখ্য যে, ভাৰত-পাকিস্তান সীমান্তত চলি থকা উত্তেজনাৰ বাবে ভাৰত চৰকাৰে নিৰাপত্তা সংক্ৰান্ত কিছুমান দিশ-নিৰ্দেশনা জাৰি কৰিছিল। এই দিশ-নিৰ্দেশনাৰ অধীনত,

বৃহস্পতিবাৰ ৰাতিপুৱা পঞ্জাবৰ অমৃতসৰ আৰু পাঠানকোটত আগতীয়াকৈ ব্ল্যাকআউট ঘোষণা কৰা হয়। খেল চলি থকাৰ সময়তে ফ্লাডলাইট নষ্ট হোৱাৰ পাছত প্ৰথমে পোহৰৰ অভাৱ বুলি ধৰা হৈছিল। কিন্তু পৰৱৰ্তী সময়ত, সুৰক্ষা কাৰণত খেল বন্ধ কৰি দলসমূহক আৰু ষ্টেডিয়ামত থকা সমগ্ৰ দৰ্শকক উলিয়াই দিয়া হয়। ভাৰত চৰকাৰে জাৰি কৰা দিশ-নিৰ্দেশনাৰ অধীনত, বৰ্তমান ধৰ্মশালাত সকলো ধৰণৰ বিমান চলাচল বন্ধ ৰখা হৈছে। এই পৰিস্থিতিৰ বাবে বিচিচিআইয়ে ৰেলপথে খেলুৱৈসকলক সুৰক্ষিতভাৱে স্থানান্তৰ কৰিবলৈ পদক্ষেপ গ্ৰহণ কৰিছে। সাম্প্ৰতিক ভাৰত-পাকিস্তান উত্তেজনাৰ মাজত এই ঘটনা এখন গুৰুত্বপূৰ্ণ নিৰাপত্তা-জনিত পদক্ষেপ হিচাপে বিবেচিত হৈছে।

■ ষষ্ঠ পৃষ্ঠাৰ পৰা...

কচুমাৰাৰ যুৱক আজিব ৰহমানক

অপমানজনক আৰু সাম্প্ৰদায়িক মন্তব্য প্ৰকাশ কৰাৰ বাবে ফেচবুক ব্যৱহাৰকাৰী আজিবৰ ৰহমানৰ বিৰুদ্ধে ৰাষ্ট্ৰীয় বজৰংগ দলে বৰপেটাৰোড আৰক্ষী থানাত এজাহাৰ দাখিল কৰাৰ পিছতেই বৰপেটাৰোড আৰক্ষীয়ে অভিযান অব্যাহত ৰাখি বৰপেটা জিলা আৰক্ষীৰ

সহযোগত টেলেংগানাৰ পৰা আটক কৰে আজিবৰ ৰহমানক। বৰপেটাৰোড আৰক্ষীয়ে বজৰংগ দলৰ এজাহাৰৰ ভিত্তিত আটক কৰা আজিবৰ ৰহমানৰ বিৰুদ্ধে BPRD P/S CASE NO 42/2025 নম্বৰত গোচৰ ৰুজু কৰি আজি যুৱকজনক জে'ললৈ প্ৰেৰণ কৰে। যুৱকজনে

হিন্দু বিৰোধী মন্তব্যৰে ফেচবুকত আপত্তিজনক পোষ্ট কৰিছিল। যুৱকজনে হিন্দু সম্প্ৰদায়ক সন্ত্ৰাসবাদী, অত্যাচাৰী, যড়যন্ত্ৰকাৰী আৰু অসভ্য বুলি চিত্ৰিত কৰি পোনপটীয়াকৈ আক্ৰমণ কৰিছিল। ধৃত আজিবৰ ৰহমান বৰপেটা জিলাৰ কচুমাৰাৰ চাং বন্ধাৰ বাসেৰ আলীৰ পুত্ৰ।

■ ষষ্ঠ পৃষ্ঠাৰ পৰা...

লম্পট নাৰায়নে পাইছিল 'অসম গৌৰৱ

উল্লেখ্য যে, বিগত ২০২২ চনত সাহিত্য-সমাজ-সাংস্কৃতিক সেৱা মঞ্চ, অসম নামৰ সংস্থা এটাই নাৰুক প্ৰদান কৰিছিল এই সন্মান। বিতৰ্কিত ব্যৱসায়ীজনৰ ব্যৱসায় প্ৰতিষ্ঠানৰ দেৱালত সগৌৰৱেৰে ওলোমাই ৰখা এই সম্পৰ্কীয় মানপত্ৰখনত 'অসমৰ ভাষা-সাহিত্য-সংস্কৃতিৰ চহকী ক্ষেত্ৰখনৰ অধিক বিকাশৰ নিমিত্তে গঠিত আৰু অসমৰ জাতীয় জীৱনৰ অভিভাৱক স্বৰূপ সাহিত্য-সমাজ-সাংস্কৃতিক সেৱা মঞ্চ অসমে আপোনাৰ গভীৰ অধ্যয়নপুৰুষ চিন্তন আৰু মনেৰে

আপোনাৰ সাহিত্য-সমাজ-সংস্কৃতিৰ লগতে ৰাজনৈতিক কৰ্ম গাঁৱৰ পৰা চহৰলৈ, দেশৰ পৰা বিদেশলৈ, বিদেশৰ পৰা বিশ্বলৈ সৰ্বব্যাপ্ত পু হৈ চিৰন্তন ৰূপত জিলিকি উঠক তাৰেই কামনা কৰি আমি আপোনালৈ আগবঢ়াইছো অসম গৌৰৱ সন্মান বঁটা ২০২২' বুলি লিখা থকাৰ লগতে উক্ত সংগঠনটোৰ মুখ্য পৃষ্ঠপোষকৰূপে অসম চৰকাৰৰ মন্ত্ৰী যোগেন মহন, মুখ্য উপদেষ্টা ৰূপে সঞ্জয় কিষণ, সভাপতি প্ৰদীপ বৰুৱা আৰু সাধাৰণ সম্পাদক জয়ন্ত শইকীয়াৰ

নাম স্পষ্টভাৱে উল্লেখ আছে। ইয়াকে লৈ শেহতীয়াকৈ তীব্ৰ চৰ্চা চলা দেখা গৈছে। উল্লেখ্য যে, এইজন বিতৰ্কিত নাৰায়ণ দাসে পোহনীয়া কুকুৰৰ সৈতে অভিযাৰত লিপ্ত হোৱাৰ ভিডিঅ' ভাইৰেল হোৱাৰ পিছতে কেইবাটাও সংস্থাৰ এজাহাৰৰ ভিত্তিত মৰিগাঁও আৰক্ষীৰ হাতত আটক হয় নাৰু। আনহাতে, নাৰুৱে বাস কৰা চহৰখনৰ ন-ভেটিবাসী ৰাইজ আৰু মৰিগাঁও বেংগলী সমাজে এই লোকজনক বৰ্জন কৰা বুলি প্ৰকাশ পাইছে।

অশান্ত সীমান্ত, উজাগৰী নিশা কটাইছে সাধাৰণ ৰাইজে

যিকোনো মুহূর্ততে যুদ্ধ সংঘটিত হোৱাৰ আশংকা

চণ্ডীগড়, ৮ মে': ভাৰতৰ ১৫ টা স্থানত আক্ৰমণ কৰাৰ পূৰ্বৰ প্ৰচেষ্টাত বিফল হোৱাৰ পাছত আজি সন্ধিয়া পাকিস্তানে চণ্ডীগড়, জম্মু আৰু কাশ্মীৰৰ আৰ এছ পুৰা, আৰ্ণীয়া, চান্সা আৰু হীৰানগৰত কমেও আঠটা মিছাইল উৎক্ষেপণ কৰিছিল যদিও জম্মুৰ ওপৰেৰে উৰি যোৱা মিছাইলবোৰ ধৰাশায়ী কৰা হৈছিল। আন্তঃৰাষ্ট্ৰীয় সীমান্তৰ পৰা প্ৰায় ৩০ কিলোমিটাৰ দূৰত থকা পাঞ্জাবৰ পাঠানকোটৰ পৰা গোলাবৰ্ষণৰ চলে। ৰাজস্থানৰ জয়সলমেৰ, পঞ্জাবৰ অমৃতসৰ আৰু হাৰিয়ানাৰ পঞ্চকুলাতো ব্লেকআউট বলবৎ কৰা হয়। বুধবাৰে আৰু বৃহস্পতিবাৰে মাজনিশা পাকিস্তানে অৱন্তীপুৰা, শ্ৰীনগৰ, জম্মু, পাঠানকোট, অমৃতসৰ, কাপুৰথাল, জলন্ধৰ, লুধিয়ানা, আদমপুৰ, ভাটিগু, চণ্ডীগড়, নল, ফালোডি, উত্তৰলাই আৰু ভুজত সামৰিক লক্ষ্যত আক্ৰমণ কৰাৰ চেষ্টা কৰিছিল। প্ৰতিৰক্ষা মন্ত্ৰালয়ে প্ৰকাশ কৰা মতে মিছাইল আৰু ড্ৰোনবোৰ ভাৰতৰ এয়াৰ ডিফেন্স ছিষ্টেমৰ দ্বাৰা নিষ্ক্ৰিয় কৰা হয় আৰু পাকিস্তানৰ আক্ৰমণৰ প্ৰমাণ হিচাপে ধ্বংসাৱশেষ সংগ্ৰহ কৰা

হয়। ইয়াৰ প্ৰতিক্ৰিয়াস্বৰূপে, ভাৰতে পাকিস্তানৰ কেইবাটাও স্থানত এয়াৰ ডিফেন্স ছিষ্টেমক লক্ষ্য কৰি লয়। বুধবাৰে সন্ধিয়াৰ শেষৰ ফালৰ পৰা, জম্মুত সম্পূৰ্ণ ৰূপে ব্লেকআউট পৰিলক্ষিত হৈছিল। নাগৰিকসকলে আকাশত মিছাইলৰ ৰেখা প্ৰত্যক্ষ কৰাৰ কথা প্ৰকাশ কৰে। শ্ৰীনগৰত বিমানবন্দৰ উচ্চ সতৰ্কতাত ৰখা হৈছে আৰু প্ৰতিৰক্ষা ব্যৱস্থা গঢ়ি তোলা হৈছে। নিশা প্ৰায় ১০ বজাত, দেশৰ ৰাজধানীতো এক ব্লেকআউট দেখা গৈছিল। পঞ্জাবত অমৃতসৰ, জলন্ধৰ, গুৰদাসপুৰ, তৰণ তৰণ, হোচিয়াৰপুৰ, পাঠানকোট, ফিৰোজপুৰ, ফাজিলকা আৰু চণ্ডীগড়ত নিৰ্দেশনা জাৰি কৰা হয়। মোহালি আৰু চুবুৰীয়া পঞ্চকুলাত ব্লেকআউটৰ নিৰ্দেশ দিয়া হৈছিল যি হাৰিয়ানাতে পৰে। ইফালে ৰাজস্থানৰ বিকানেৰ আৰু জৈশলমেৰতো মিছাইল সদৃশ এক অস্ত্ৰ এয়াৰ ডিফেন্স ছিষ্টেম ধৰাশায়ী কৰে। এনে পৰিস্থিতিত দেশৰ সীমান্তৱৰ্তী অঞ্চলসমূহত চেপা উত্তেজনা বিৰাজ কৰিছে আৰু সীমান্তত উজাগৰে নিশা কটাইছে নাগৰিকে।



ভেটিকানৰ ছেইণ্ট পিটাৰ্ছ বেচিলিকাৰত নৱ নিৰ্বাচিত পোপ লিয়ন XIV, ফটো বৃহস্পতিবাৰৰ

বিশেষ সতৰ্কতা জাৰি উত্তৰাখণ্ডত

উত্তৰাখণ্ড, ৮ মে': ভাৰত-পাক সীমান্তত উত্তেজনাই ব্যাপক ৰূপ লোৱাৰ সময়তে দেশৰ চাৰি ধাম যাত্ৰাৰ তীৰ্থযাত্ৰীসকলৰ সুৰক্ষা নিশ্চিত কৰিবলৈ বিশেষ পদক্ষেপ গ্ৰহণ কৰা হৈছে। বুধবাৰে গৃহমন্ত্ৰী অমিত শ্বাহে উত্তৰাখণ্ডৰ মুখ্যমন্ত্ৰী পুষ্কৰ সিং ধামিৰ সৈতে হোৱা এক ভাৰ্চুৱেল বৈঠকৰ পাছত প্ৰতিটো সীমান্ত অঞ্চলৰ সুৰক্ষা নিশ্চিত কৰিবলৈ সংশ্লিষ্ট ৰাজ্যসমূহলৈ নিৰ্দেশনা জাৰি কৰে। ইয়াৰ লগতে উত্তৰাখণ্ডত চাৰিধাম যাত্ৰাৰ বাবে পঞ্জীয়ন কৰা প্ৰায় এক লাখ তীৰ্থযাত্ৰীৰ সুৰক্ষা সুনিশ্চিত কৰিবলৈ হাই এলাৰ্ট জাৰি কৰা হৈছে। স্থানীয় লোকক যিকোনো জৰুৰীকালীন পৰিস্থিতিৰ বাবে সাজু হৈ পৰ্যাপ্ত খাদ্যশস্য মজুত ৰাখিবলৈ কোৱা হৈছে। ইয়াৰ লগতে চিকিৎসালয়সমূহত অত্যাৱশ্যকীয় ঔষধ মজুত ৰাখিবলৈয়ো পৰামৰ্শ দিয়া হৈছে।

প্ৰখ্যাত কৰাচী বেকাৰীৰ নাম শীঘ্ৰে সলনি কৰাৰ দাবী

হায়দৰাবাদ, ৮ মে': প্ৰখ্যাত কৰাচী বেকাৰীৰ নাম সলনি কৰাৰ দাবী উত্থাপন কৰা হৈছে। অপাৰেচন সেন্দূৰৰ পাছতে হায়দৰাবাদ মূলৰ বেকাৰীখনলৈ ভাবুকি। পাকিস্তানৰ চহৰৰ নামেৰে চলাব নোৱাৰিব ব্যৱসায়। এই প্ৰতিবাদ হায়দৰাবাদৰ স্থানীয় লোকৰ। উল্লেখ্য, ১৯৪৭ চনৰ ভাৰত বিভাজনৰ সময়ত পাকিস্তানৰপৰা অহা খানচন্দ ৰামনানিয়া ১৯৫৩ত কৰাচী বেকাৰী স্থাপন কৰিছিল। দেশজুৰি ইয়াৰ শাখা আছে।

ধৰাশায়ী হ'ল পাকিস্তানে নিষ্ক্ষেপ কৰা প্ৰতিটো ক্ষেপনাস্ত্ৰ

শ্ৰীনগৰ, ৮ মে': উত্তৰ আৰু পশ্চিম ভাৰতৰ সামৰিক লক্ষ্যত আঘাত হানিবলৈ পাকিস্তানে ব্যৱহাৰ কৰা ড্ৰোন আৰু মিছাইল মুহূর্ততে ধৰাশায়ী কৰিছিল এছ-৪০০ সুদৰ্শন চক্ৰই। বৃহস্পতিবাৰে পাকিস্তানে উত্তৰ আৰু পশ্চিম ভাৰতৰ অৱন্তীপুৰা, শ্ৰীনগৰ, জম্মু, কাশ্মীৰ, পাঠানকোট, অমৃতসৰ,

কাপুৰথাল, জলন্ধৰ, লুধিয়ানা, আদম পুৰ, ভাটিগু, চণ্ডীগড়, নল, ফালোডি, উত্তৰলাই, আৰু ভুজ আদিৰ সামৰিক লক্ষ্যত আঘাত কৰাৰ চেষ্টা কৰিছিল। পিছে ভাৰতৰ মহাস্ত্ৰ এছ-৪০০ সুদৰ্শন চক্ৰই নিমিষতে ধৰাশায়ী কৰিলে পাকিস্তান পক্ষেপিত প্ৰতিটো ড্ৰোন আৰু মিছাইল। ভাৰতৰ হাতত থকা

এই ৰামবাণ এছ-৪০০ সুদৰ্শন চক্ৰ এছ-৪০০ হৈছে বিশ্বৰ আটাইতকৈ উন্নত দীৰ্ঘ-দূৰত্বৰ বায়ু প্ৰতিৰক্ষা মিছাইল প্ৰণালীৰ ভিতৰত অন্যতম। এছ-৪০০ বায়ু প্ৰতিৰক্ষা মিছাইল প্ৰণালীয়ে ষ্টিলথ বিমান, যুঁজাৰু জেট, ড্ৰোন, আৰু ব্ৰুজ বা বেলিষ্টিক মিছাইল সহজে ধ্বংস কৰিব পাৰে।

ভাৰতীয় যুদ্ধ বিমান পাকিস্তানে ধৰাশায়ী কৰা নাই: বিক্ৰম মিশ্ৰি

নতুন দিল্লী, ৮ মে': ভুৱা খবৰ বিয়পাই বিশ্ববাসীৰ আগত নিজৰ বীৰত্ব জাহিৰ কৰাৰ প্ৰচেষ্টাত এতিয়াও পিছ হোঁহকা নাই পাকিস্তান। পিছে পাকিস্তানৰ মিথ্যাচাৰ এতিয়া দিনৰ পোহৰৰ দৰেই স্পষ্ট হৈ পৰিছে। শেহতীয়াকৈ একাধিক ভাৰতীয় জেট ধৰাশায়ী কৰা বুলি পাকিস্তানে বিয়পাই দিয়া খবৰৰ সত্যসত্য উদঙাই দিয়ে বিদেশ সচিব বিক্ৰম মিশ্ৰিয়ে। এই খবৰৰ সত্যতা প্ৰত্যাখ্যান কৰি মিশ্ৰিয়ে কয় যে পাকিস্তানৰ মিথ্যাচাৰৰ ইতিহাস বহু পুৰণি। যিখন ৰাষ্ট্ৰই ১৯৪৭ চনত জন্ম ক্ষণতে ৰাষ্ট্ৰসংঘৰ দৰে এটা অনুষ্ঠানত জম্মু-কাশ্মীৰ সন্দৰ্ভত মিছা মাতিছিল, সেই মিথ্যাচাৰৰ ৭৫ বছৰীয়া ইতিহাস কঢ়িয়াই ফুৰা এখন ৰাষ্ট্ৰই মিছা খবৰ বিয়পোৱাটো একো আচৰিত কথা নহয় বুলি মিশ্ৰিয়ে মত ব্যক্ত কৰে। ইয়াৰ লগতে পাকিস্তানৰ নেলাম-ঝেলাম বান্ধত ভাৰতে আক্ৰমণ কৰা বুলি পাকিস্তানে কৰা দাবীও নস্যাৎ কৰে মিশ্ৰিয়ে। পাকিস্তানক সন্ত্ৰাসবাদৰ অভিযোগ বুলি অভিহিত কৰি বিদেশ সচিব মিশ্ৰিয়ে কয় যে ওচামা বিন লাডেনকো যে পাকিস্তানতে বিচাৰি পোৱা গৈছিল আৰু দেশখনে দুৰ্ঘৰ সন্ত্ৰাসবাদী লাডেনক শ্বহীদ ঘোষণা কৰিছিল সেয়া সোঁৱৰাই দিয়াৰ প্ৰয়োজন নাই। ৰাষ্ট্ৰসংঘই নিষিদ্ধ ঘোষণা কৰা বহু সন্ত্ৰাসবাদীক এতিয়াও পাকিস্তানে আশ্ৰয় দি ৰাখিছে বুলিও তেওঁ দাবী কৰে।

লালু প্ৰসাদৰ বিৰুদ্ধে কেলেংকাৰীৰ গোচৰত ৰাষ্ট্ৰপতিৰ অনুমোদন

নতুন দিল্লী, ৮ মে': ৰাষ্ট্ৰপতি দ্ৰৌপদী মুৰ্মুৱে আজি আৰজেডিৰ মূৰব্বী তথা দেশৰ প্ৰাক্তন কেন্দ্ৰীয় ৰেল মন্ত্ৰী লালু প্ৰসাদ যাদৱৰ বিৰুদ্ধে ৰে'ল বিভাগত মাটিৰ বিনিময়ত চাকৰি দিয়াৰ নামত ধন আত্মসাতৰ অভিযোগত গোচৰ ৰুজু কৰাৰ ক্ষেত্ৰত অনুমোদন জনায়। বৰ্তমান ভাৰতৰ নাগৰিক সুৰক্ষা সংহিতা ২০২৩ নামেৰে পৰিচিত চিআৰপিচিৰ ধাৰা ১৯৭ (১) ৰ অধীনত প্ৰয়োজনীয় হোৱাৰ পৰিপ্ৰেক্ষিতত বিষয়টোত ৰাষ্ট্ৰপতিৰ অনুমোদন জনোৱা হয়। বিগত বৰ্ষত ইডিয়ে জাৰি কৰা চাৰ্জশ্বিটত উক্ত গোচৰত লালু প্ৰসাদ যাদৱৰ লগতে তেওঁৰ পুত্ৰ তথা বিহাৰৰ উপ মুখ্যমন্ত্ৰী তেজস্বী যাদৱৰো নাম উল্লেখ কৰা হৈছিল। এই গোচৰটো চিবিআইৰ এজাহাৰৰপৰা উদ্ভৱ হয় য'ত অভিযোগ কৰা হৈছিল যে ২০০৪ৰ পৰা ২০০৯ চনৰ ভিতৰত লালু প্ৰসাদ যাদৱ ৰে'লমন্ত্ৰী হৈ থকা কালত তেওঁ বিভাগটোত গুপ-ডি বিকল্প কৰ্মচাৰী নিযুক্তি দিয়াৰ নামত বহু লোকৰপৰা উৎকোচ হিচাপে মাটি হস্তগত কৰিছিল।

মুক্তি পালে বহু প্রত্যাশিত বোলছবি 'কেচটো নগেন'

'কেচটো নগেন' বোলা কথাৰ অসমীয়া জনজীৱনত অতীজৰে পৰা প্রচলিত হৈ আহিছে। যিকোনো কথা এটা যদি অলপ খেলিমেলি হয়, তেতিয়াই আমি কওঁ, 'কেচটো নগেন'। এইবাৰ এখন চিনেমা নিৰ্মাণ হৈছে। নাম হৈছে 'কেচটো নগেন'। শুকুৰবাৰ অৰ্থাত ৯ মে'ত মুক্তি লাভ কৰিলে বহু চৰ্চিত এই অসমীয়া চিনেমাখনে। 'শব্দ-নিঃশব্দ-কোলাহল', 'ব্লেক এণ্ড হোৱাইট' আদি চিনেমা পৰিচালনা কৰি নিজৰ এক

■ প্রাঞ্জল এ. শৰ্মা



সুকীয়া পৰিচয় দাঙি ধৰিবলৈ সক্ষম হোৱা যুৱ পৰিচালক ধনজিৎ দাসে এইবাৰ পৰিচালনা কৰিছে 'কেচটো নগেন' নামৰ এই চিনেমাখন।

ইতিমধ্যেই সামাজিক মাধ্যমত এই চিনেমাখনক লৈ ব্যাপক চৰ্চা হোৱা দেখা গৈছে। চিনেমাখনৰ প্রচাৰৰ বাবে ব্যৱহাৰ কৰা বিভিন্ন বাৰ্তাত সাধাৰণ ৰাইজে

ব্যাপক সহাৰি দিয়া পৰিলক্ষিত হৈছে। আশা কৰা হৈছে যে অসমৰ যিসমূহ ছবিঘৰত চিনেমাখনে মুক্তি লাভ কৰিব, সকলোতেই দৰ্শকে বিপুল সহাৰি প্রদান কৰিব। চিনেমাখনৰ সংগীত পল্লৱ তালুকদাৰৰ।

চিনেমাখনৰ বাবে দৰ্শকৰ মাজত উৎসুকতা বৃদ্ধি পোৱা পৰিলক্ষিত হৈছে। তপন দাস, হিমাংশু প্রসাদ দাস, প্রণামী বৰা, অতুল পাচনি, অতনু মহন্ত, প্রশান্ত কলিতা, অমৃতা গগৈ, অনামিকা শৰণীয়া, নিৰঞ্জন শৰ্মা, সিদ্ধার্থ মুখাৰ্জী, সংকল্পিত হাজৰিকা, দেবশীষ ভূঞা আদিয়ে অভিনয় কৰা চিনেমাখনে কিছু হাস্যৰসৰ মাজেৰে সমাজ এখনৰ বিশেষ সমস্যা এটাক সম্বোধন কৰিব বুলি ধাৰণা কৰা হৈছে।



সাজু হৈ উঠিছে নতুন অসমীয়া চিনেমা

প্রস্তাৱনা- দ্য প্রিয়েম্বল

• ইউ পি ব্ৰডকাষ্ট এণ্ড পাবলিচিটি

প্রথিতযশা ঔপনাসিক, গল্পকাৰ, নিবন্ধকাৰ আৰু স্তম্ভলেখক দিলীপ বৰাৰ বহুপঠিত জনপ্ৰিয় উপন্যাস 'যাত্ৰা'ৰ আধাৰত নিৰ্মাণ কৰা হৈছে প্রস্তাৱনা- The Preamble চিনেমাখন। ভাৰতৰ সাম্প্ৰতিক সামাজিক আৰু ৰাজনৈতিক পৰিস্থিতিয়ে ছাত্ৰসমাজকো কিদৰে ৰাজনীতিৰ চক্ৰবেহুত বন্দী কৰাৰ সম্ভাৱনা

কঢ়িয়াই আনিছে তাৰেই এখন ছবিত ছবি চলচিত্ৰখনত তুলি ধৰাৰ প্ৰয়াস কৰা হৈছে বুলি আমাক জানিবলৈ দিছে চিনেমাখনৰ নিৰ্মাতা, পৰিচালক দিলীপ বৰা আৰু মানিক ৰয়ে। 'চাপৰিলে মেঘ নেৰায়' অসমীয়া সমাজৰ এই আপ্তবাক্যশাৰী মনত পেলাই চলচিত্ৰখনে দেশৰ নৱপ্ৰজন্মক গণতন্ত্ৰ বৰ্তাই ৰাখিবলৈ হ'লে সদাসতৰ্ক হৈ থকাৰ যে বিকল্প নাই তাকেই দোহাৰিছে। ন্যায়, সমতা, স্বাধীনতা আৰু ভাতৃত্ববোধ, আমাৰ সংবিধানৰ এই চাৰিটা মৌলিক আধাৰেই যে আমাক বিশ্বৰ বৃহত্তম গণতন্ত্ৰৰূপে প্ৰতিষ্ঠা কৰিছে



সেই সত্যৰ প্ৰতি নৱপ্ৰজন্মক সচেতন কৰাৰো ই এক প্ৰয়াস বুলি পৰিচালকদ্বয়ে জানিবলৈ দিয়া হয়। চিনেমাখনৰ প্ৰযোজনা দিলীপ বৰাৰ দিলীপ বৰাৰ লগতে আন এগৰাকী পৰিচালক হৈছে অসমৰ নাট্য জগতৰ এটি চিৰ পৰিচিত নাম, সুদক্ষ পৰিচালক মানিক ৰয়ে। চিনেমাখনৰ কাহিনী আৰু চিত্ৰনাট্য ৰচনা কৰিছে দিলীপ বৰাই। সহকাৰী পৰিচালক অনমোল ৰাজ শইকীয়া আৰু ভাস্কৰ দত্ত। ডিৰেক্টৰ অৱ ফটোগ্ৰাফী বিতুল দাস। চিনেমাখন সম্পাদনা কৰিছে এ.শ্ৰীকৰ প্ৰসাদে। শব্দ অৰ্ণৱ বৰাৰ। কলা গোলক সাহাৰ। সাজসজ্জা সুমন ফুকন। প্ৰযোজনা নিয়ন্ত্ৰণ উত্তম কুমাৰ ডেকাৰ। চিনেমাখনত ব্যৱহাৰ হোৱা দুটি গীত সাজু কৰিছে সত্যৰঞ্জন ভূঞা আৰু হিতেশ্বৰ ৰয়ে। দুয়োগৰাকী সংগীতকৰ্মীয়ে গীত দুটি নিজে ৰচনা কৰাৰ লগতে সুৰাৰোপো কৰিছে। এই চিনেমাখনত অভিনয় কৰিছে অসমৰ অভিনয় জগতৰ প্ৰসিদ্ধ তাৰকা তপন দাসে। তদুপৰি আন আন গুৰুত্বপূৰ্ণ চৰিত্ৰসমূহ ৰূপায়ণ কৰিছে ক্ৰমে পাৰ্ভি বৰুৱা, হিল্লোল কুমাৰ পাঠক, দেৱজিত মজুমদাৰ, অশ্বিনী ভূঞা, অবতোষ ভূঞা, কৌশিক নাথ, আৰকে, সীমান্ত ৰাজ শৰ্মা কন্দলী, অন্তৰা চৌধুৰী, আদি অভিনেতা অভিনেত্ৰীয়ে। ইতিমধ্যেই চেষ্টাৰ বাবে প্ৰেৰণ কৰা এই চিনেমাখনে অসমৰ দৰ্শকক অন্য এক চিনে মাদকতা প্ৰদান কৰিব।

ৰাৱালপিণ্ডি ষ্টেডিয়ামত ড্ৰ'ন আক্ৰমণ, বাতিল মেচ

ৰাৱালপিণ্ডি, ৮ মে': অপাৰেচন সেন্দূৰৰ বাবে ভাৰত-পাকিস্তানৰ সংঘাতৰ শিখৰত উপনীত হৈছে, আৰু এইবাৰ ইয়াৰ প্ৰভাৱ পৰিছে ক্ৰীড়া জগততো। বৃহস্পতিবাৰে ভাৰতীয় ড্ৰোন আক্ৰমণত ৰাৱালপিণ্ডি ষ্টেডিয়ামৰ ব্যাপক ক্ষতিসাধন হয়। পেছাৰৰ জালমি আৰু কৰাচী কিংছৰ মাজত পিএছএলৰ খেলখন সন্ধিয়া তাত অনুষ্ঠিত হোৱাৰ কথা আছিল যদিও আক্ৰমণৰ কেইঘণ্টামান পূৰ্বে ড্ৰোনে আঘাত কৰাৰ ফলত মেচখন বাতিল কৰা হয়। ষ্টেডিয়ামৰ কাষতে থকা এখন ৰেষ্টুৰেণ্টো ক্ষতিগ্ৰস্ত হয়। আৰক্ষীয়ে অঞ্চলটো ঘেৰাও কৰি তদন্ত আৰম্ভ কৰিছে। সামৰিক সূত্ৰ অনুসৰি পাকিস্তানে ভাৰতৰ ১৫খন চহৰত ক্ষেপণাস্ত্ৰ আক্ৰমণৰ পৰিকল্পনা কৰিছিল যদিও ভাৰতীয় সেনাই ইয়াক বিফল কৰে। ভাৰতে প্ৰতিশোধমূলক আক্ৰমণত লাহোৰৰ বায়ু প্ৰতিৰক্ষা ব্যৱস্থা ধ্বংস কৰে। ৰাৱালপিণ্ডিত সন্ধিয়া ৭ বজাৰ পৰা পুৱা ৫ বজালৈ ব্লকআউট কৰা হৈছে। পিচিবিৰে জনোৱা মতে, বাকী থকা পিএছএল মেচসমূহ কৰাচী ষ্টেডিয়ামলৈ স্থানান্তৰ কৰা হৈছে। এনে পৰিস্থিতিত পাকিস্তানত থকা দুজন ইংৰাজ ক্ৰিকেটাৰ ডেভিদ উইলি আৰু ক্ৰীছ জৰ্ডানে ঘৰলৈ উভতি যাব বিচাৰিছে। তেওঁলোকে মূলতান চুলতানৰ সৈতে কথা পাতিছে।

লাকুৱাৰ মাধুৰ্য্যক লণ্ডনলৈ আমন্ত্ৰণ

ই-সংবাদ, মথুৰাপুৰ, ৮ মে': লাকুৱা নগাবস্তিৰ ১৬ বছৰীয়া উদীয়মান ফুটবল খেলুৱৈ মাধুৰ্য্য কুমাৰক ইংলণ্ডৰ চাউথনটাৰ্ণ ফুটবল ক্লাবৰ প্ৰশিক্ষণ শিবিৰলৈ আমন্ত্ৰণ জনোৱা হৈছে। বাইচুং ভুটীয়া ফুটবল স্কুলৰ আয়োজনত ৮ মে'ৰ পৰা ১৪ মে'লৈ অনুষ্ঠিত হ'বলৈ থকা এই শিবিৰত অংশগ্ৰহণ কৰিবলৈ মাধুৰ্য্য ইতিমধ্যে ইংলণ্ডৰ উদ্দেশ্যে ৰাওনা হৈছে। সৰুৰে পৰা ফুটবল খেলি অহা মাধুৰ্য্যই ৫ বছৰ বয়সৰে পৰা এই খেলৰ লগত জড়িত হৈ আছে। তেওঁৰ পিতৃ-মাতৃ ললিত কুমাৰ আৰু সুমিত্ৰা কুমাৰীৰ উৎসাহত দৈনিক কঠোৰ অনুশীলন কৰি আহিছে। ইতিপূৰ্বে ৰাজ্যিক আৰু ৰাষ্ট্ৰীয় পৰ্যায়ৰ বহুতো ফুটবল খেলত অংশগ্ৰহণ কৰি প্ৰশংসা অৰ্জন কৰা মাধুৰ্য্যৰ এই সুযোগ লাভত পৰিয়াল, অঞ্চলবাসীয়ে আনন্দ প্ৰকাশ কৰিছে।



আইপিএল ২০২৫: পঞ্জাব বনাম দিল্লীৰ মেচৰ পূৰ্বে ধৰমশালাত ভাৰতীয় সেনালৈ শ্ৰদ্ধাঞ্জলি অনুষ্ঠান

ভাৰত-পাকিস্তান যুদ্ধ পৰিস্থিতিৰ মাজতো অপৰিৱৰ্তিত সূচী

ভাৰতীয় সেনালৈ শ্ৰদ্ধাঞ্জলি জনাই ধৰমশালাত অনুষ্ঠিত আইপিএল

ধৰমশালা, ৮ মে': ভাৰত আৰু পাকিস্তানৰ যুদ্ধ পৰিস্থিতিৰ মাজতো আইপিএলৰ সূচী অপৰিৱৰ্তিত ৰখাৰ সিদ্ধান্ত গ্ৰহণ কৰিছে বিচিচি আইয়ে। আজি বৃহস্পতিবাৰে পঞ্জাব কিংছ আৰু দিল্লী কেপিটেলছৰ মুখামুখি হয় ধৰমশালাৰ এইচপিএ ষ্টেডিয়ামত নিৰ্ধাৰিত সময়ত। কেৱল সেয়াই নহয়, এই মেচত ভাৰতীয় সেনাৰ বীৰত্বক সন্মান জনোৱাৰ বাবে ব'ৰ্ডে বিশেষ ব্যৱস্থা কৰে। সন্ধিয়া ৬:৩০ বজাত জনপ্ৰিয় কণ্ঠশিল্পী বি প্ৰাকে ষ্টেডিয়ামত তেওঁৰ দেশপ্ৰেমমূলক গীতৰ জৰিয়তে সেনাবাহিনীক শ্ৰদ্ধাঞ্জলি জ্ঞাপন কৰে। অপাৰেচন সেন্দূৰৰ সফলতাৰ পাছতে পাকিস্তান সেনাই যিকোনো সময়তে প্ৰতিশোধমূলক আক্ৰমণ কৰিব পাৰে বুলি আশংকা কৰি বহুতে ধৰমশালাত অনুষ্ঠিত হ'বলগীয়া খেলখন পিছুৱাই দিয়াৰ দাবী উত্থাপন কৰিছিল। এই ষ্টেডিয়াম পাকিস্তান সীমান্তৰ পৰা মাত্ৰ ৬০ কিলোমিটাৰ দূৰত অৱস্থিত। প্ৰায় ২০ হাজাৰ দৰ্শক উপস্থিত থকা ইমান উজ্জ্বল পৰিৱেশত খেলখন অনুষ্ঠিত কৰাটো

বিপদজনক হ'ব পাৰে বুলি ভবা হৈছিল। বিশেষকৈ কালি বুধবাৰে নিশা পাকিস্তানে ভাৰতৰ ১৫খন চহৰত ড্ৰ'ন আৰু মিছাইল আক্ৰমণৰ চেষ্টা চলাই পৰিস্থিতি আৰু অধিক উত্তপ্ত কৰি তোলে। কিন্তু বিচিচিআইয়ে ভয় কৰা নাছিল। ভাৰতীয় সেনাৰ ওপৰত সম্পূৰ্ণ আস্থা ৰাখি ব'ৰ্ডে সিদ্ধান্ত লয় যে নিৰ্ধাৰিত সময়সূচী অনুসৰি খেলখন অনুষ্ঠিত হ'ব। কালি সন্ধিয়া ধৰমশালা মেচ সন্দৰ্ভত এখন জৰুৰী বৈঠকৰ অন্তত এই সিদ্ধান্ত গ্ৰহণ কৰে বিচিচিআইয়ে। কেৱল খেলখনৰ আয়োজন কৰাই নহয়, সেনাবাহিনীৰ বীৰত্বক সন্মান জনাই বি প্ৰাকৰ এক অনুষ্ঠানৰ আয়োজন কৰা হয়। অৱশ্যে ১১ মে'ত ধৰমশালাত অনুষ্ঠিত হ'বলগীয়া পঞ্জাব কিংছ আৰু মুম্বাই ইণ্ডিয়ানছৰ মাজত অনুষ্ঠিত হ'বলগীয়া খেলখন পিছুৱাই দিয়াৰ সম্ভাৱনা আছে। নিৰাপত্তাজনিত কাৰণত নহয়, ধৰমশালা আৰু পঞ্জাবৰ সকলো বিমানবন্দৰ বন্ধ হৈ থকাৰ বাবে যাতায়তৰ অসুবিধাৰ বাবেই এই মেচখন আহমেদাবাদলৈ স্থানান্তৰিত কৰাৰ কথা বিবেচনা কৰা হৈছে।

ALLEN EDUCARE

HOUSE NO.: 4, GUWAHATI COLLEGE ROAD,
JYOTINAGAR (NEAR PUB GUWAHATI HIGH SCHOOL)

COMPUTER & MONTESSORY TEACHER TRAINING COURSE

COMPUTER

- BCA
- DCA
- PGDCA
- DTP
- ADCA

CONTACT US
+91 78965-45243

MONTESSORY TEACHER TRAINING COURSE

- LESSON PLANS
- PRESENTATION CLASS
- INTERVIEW SESSION
- MOTOR SKILL DEVELOPMENT
- HOW TO CREATE PROFESSIONAL BIO DATA

PLACEMENT
100%
GUARANTEE

ADMISSION GOING ON